/ వ 


పునర్హుద్రిత లఘు గ్రంథాలు 


రు ర్ర్రవాదంటో 


ము వేంకటశేషశాస్తి 


( 








01201. ౧2౮6 


వునర్నుద్రిత లఘు గ్రంథాలు 


శ్రీనాథ కవిసార్వభౌముడు 


త్రీ గడియారము వేంకటశేషశాస్తి 


మండలి వెంకట కృష్ణారావు అంతర్జాతీయ తెలుగు కేంద్రం 
హైదరాబాద్‌ 





5౯1౧2612 క2౪1527౯/20[౧041౧1౪6గ ౬ 
- 5/1 46)/2౧2%0 1/60[412590650& 52511 





శ్రీనాథ కవిసార్వభౌముడు 
రచయిత :... శ్రీ గడియారము వేంకటశేషశాస్తి 
15911 :  81-86078-327-8 


అ పొట్టి శ్రీరాములు తెలుగు విశ్వవిద్యాలయం 


ప్రచురణ నెం క 464 
ప్రతులు 5000 
ప్రథమ ముద్రణ : ఏప్రిల్‌ 1975 
ద్వితీయ ముద్రణ : డిసెంబర్‌, 2012 
వెల స్ట రూ. 20/- 
ప్రతులకు - సంచాలకులు 
ప్రచురణల విభాగం, 
పొట్టి శ్రీరాములు తెలుగు విశ్వవిద్యాలయం 


లలితకళాక్షేత్రం, పబ్లిక్‌ గార్డెన్స్‌, 
హైదరాబాదు - 500 004. 


ముద్రణ : సాయిలిఖిత ప్రింటర్స్‌, ఖైరతాబాద్‌, హైదరాబాద్‌. 


హైదరాబాదు 





నాంది 


ప్రపంచ వ్యాప్తంగా ఉన్న తెలుగు వారిని ఒక్క వేదిక పైకి తీసుకు వచ్చేందుకు, 
తెలుగు ప్రభలను దశదిశలా వ్యాపింపజేసేందుకు రాష్ట్ర ప్రభుత్వం 2012 
డిసెంబర్‌ 27 నుండి 29 వరకు ఏడుకొండలవాడి ఆవాసమైన తిరుపతి 
పుణ్య క్షేత్రంలో అత్యున్నత స్థాయిలో తెలుగు మహాసభలను ఏర్పాటు చేసింది. 
రాష్ట్రంలోనూ, దేశంలోనూ, ఇతర దేశాల్లోనూ ఉన్న తెలుగు వారందరూ పరస్పరం భావ 
వినిమయం చేసుకోవడానికీ, తెలుగువారు తమ గత చరిత్రను సంస్మరించుకుంటూ, 
ఉత్కష్టమైన భవిష్యత్తును నిర్మించుకోవడానికో ఈ మహా సభలు ఎంతగానో 
దోహదం చేస్తాయని మేము విశ్వసిస్తున్నాం. 


తొలి ప్రపంచ తెలుగు మహాసభలు జరిగి 37 సంవత్సరాలు గడిచాయి. 
అయితే ఇంతవరకూ ఏ రాష్ట్ర ప్రభుత్వం ప్రపంచ మహాసభలను నిర్వహించడానికి 
చొరవ చూపలేదు. మా ప్రభుత్వం అధికారంలోకి వచ్చిన నాటి నుంచీ ప్రజాజీవితాన్ని ఎలా 
మెరుగుపరచాలీ, తెలుగు వారి వైభవాన్ని ఎలా పరిరక్షించాలీ అనే దృష్టితో 
పనులు చేపడుతోంది. తెలుగువారి నిర్వహణ సామర్థాన్ని ఇటీవల జరిగిన జీవ 
వైవిధ్య సదస్సులో కూడ ప్రభుత్వం నిరూపించింది. ఈ నేపథ్యంలోనే ప్రపంచ 
తెలుగు మహాసభలను నిర్వహించడానికి సమాయత్తమైంది. 


ఇటీవల కాలంలో ప్రపంచ వ్యాష్తంగా ఎన్నో రాజకీయ, సామాజిక సాంస్టృతిక పరిణామాలు 
సంభవించాయి. వీటి నేపథ్యంలో బహుభాషా దేశమైన మన భారత దేశంలో 
తెలుగు భాష సాహిత్యం, చరిత్ర, సంస్కృతి, కళలు మొద్దలెన విషయాల్లో జరిగిన కృషి గురించి, 
జరగవలసిన కృషి గురించి మనం చర్చించవలసింది ఎంతో ఉంది. ప్రపంచీకరణ నేపథ్యంలో 
మన తెలుగు భాష ఉనికిని కోల్పోకుండా పరిరక్షించేందుకు, తెలుగు బెన్నత్యాన్ని 
నలుదిశలా చాటేందుకు రాష్ట్ర ప్రభుత్వం కృత నిశ్చయంతో ఉంది. నిత్యం ప్రజల హితం కోరి, 
ప్రజల అభీష్టాలను నెరవేర్చేందుకు, తెలుగు జాతి దేశ విదేశాల్లో తలెత్తుకు తిరిగేలా చేసేందుకు 
అవిరళ కృషి చేస్తున్న మా ప్రభుత్వం, తెలుగు తేజం కాంతులు వెదజల్లేలా ఈ 
మహోజ్వలమైన సభల నిర్వహణకు పూనుకొంది. ఈ సభలలో సదస్సులు, 
తెలుగు వారి కళా ప్రదర్శనలు, చేతివృత్తుల ప్రదర్శనలు, లలితా కళా వైభవాన్ని 
చాటే కార్యక్రమాలు, రాష్ట్రేతర, విదేశాంధ్రుల సమావేశాలు, మొద్డలైన ఎన్నో అంశాలతో 
పాటు పుస్తక ప్రచురణ కూడ పెద్ద ఎత్తున చేపడుతున్నాం. అందులో భాగంగానే 
ఈ లమఘము[గ్రంథాల ప్రచురణ జరుగుతుంది. 


ఎంతో ప్రతిష్టాత్మకంగా నిర్వహిస్తున్న ఈ మహాసభల సందర్భంగా ప్రచురించే 
లఘు (గ్రంథాలు పాఠకుల ఆదరణ పొందగలవని ఆశిస్తున్నాం. 


3. 
కస్టల్తు "దుష 
(ఎన్‌. కిరణ్‌ కుమార్‌ రెడ్డి) 
ముఖ్యమంత్రి 


గ౦౦గ 10. 501, 54 ౧|౦౦౧ 
ఎ-8100%, గీ.౧ 5680612౧81, 
(/ర62026-500 022. 

న౧౦౧౭: 040-23454168, 23450541 
[2 : 040-234508699 


+ 454001 03448, 8.50.(4.).4.8.4. 
14101516 10 [00౧5గ) & 0౮11616. 4౧00601007 & 110684౧9, 
గీ[001/85 & ౪0000 5680౧065 & 500/0, 1.0.0. 

ప్రస్తావన 


తెలుగువారు తెలుగు నేలపై 387 ఏళ్ళ విరామం తర్వాత చేసుకుంటున్న పండుగ 
ప్రపంచ తెలుగు మహాసభలు. మన సంస్కృతిని నలుదిశలా వ్యాపింప జేస్తున్న తెలుగు 
వారందరూ ఒక్కచోట చేరి, తెలుగు దనాన్ని పంచు కునేందుకు, తెలుగు పరిమళాలు 
వెదజల్లేందుకు ఉద్దేశించిన సన్నివేశం ప్రపంచ తెలుగు మహాసభలు. తెలుగు వారి 
సంస్కృతి బహుముఖీనమైంది. అందులో భాష సాహిత్యం, చరిత్ర, లలితకళలు, జానపద, 
గిరిజన విజ్ఞానం వంటి ఎన్నో అంశాలున్నాయి. వీటన్నిటి గురించి విశ్లేషించుకుని, 
వాటిని పరిరక్షించడం, పోషించడం, పరివ్యాప్తి చేయడం ప్రభుత్వం తన విద్యుక్త ధర్మంగా 
భావిస్తున్నది. 

ఈ బృహత్తరమైన బాధ్యతని నెరవేర్చే సంకల్పంలో భాగంగానే “ప్రపంచ తెలుగు 
మహాసభల” నిర్వహణకు ్రభుత్వం నడుము కట్టింది. అతి తక్కువ వ్యవధిలో అత్యంత 
సమున్నత స్థాయిలో తలపెట్టిన ఈ మహాసభలకు దేశ విదేశాల నుంచి 
తెలుగువారు స్వాగతం పలుకుతున్నారు. అత్యధిక సంఖ్యలో ఈ సభల్లో 
పాల్గొంటున్నారు. 


తెలుగు వారందరూ ఒక్కచోట సమకూడి, తమ గురించి చర్చించుకుని, భవిష్యత్తుకు 
బాటలు వేసుకునే క్రమంలో మన గురించి మనం మరోసారి తెలుసుకునేందుకు, 
వివిధ రంగాల్లో మనం సాధించిన దాన్ని పునశ్చరణ చేసేందుకు ఈ సభల సందర్భంగా 


సదస్సులు, లఘుగ్రంథాల ప్రచురణ, ప్రత్యేక సంచికల ముద్రణ, వివిధ అంశాల్లో 
ప్రదర్శనలు, సాంస్కృతిక కార్యక్రమాలు ఏర్పాటు చేయడం జరుగుతున్నది. 


తెలుగువారిది ఘనమైన చరిత్ర, అత్యున్నత సంస్కృతి. అయితే కాలంతో పాటు 
అభివృద్ధి పథంలో నడుస్తున్న తెలుగువారు ఎప్పటి కప్పుడు తమ సంస్కృతిలోకి కొత్త 
నీరును ఆహ్వానించడం సహజం. ఈ “పాతకొత్తల మేలు కలయికే” ఒక జాతిని 
నిత్యచైతన్యంతో నింపుతుంది. ఈ విధంగా కొత్త దనాన్ని ఆహ్వానిస్తూనే, మన గతవైభవాన్ని 
విస్మరించకుండా కాపాడుకోవలసిన బాధ్యత మన మీద ఉంది. ఇవన్నీ ఈ ప్రపంచ 
తెలుగు మహాసభల్లో చర్చకు రానున్నాయి. అందరం కలిసి, తెలుగుదనాన్ని 
పరిరక్షంచుకునే ప్రయత్నం చేయవలసిన తరుణం ఆసన్నమైంది. 


వీటన్నిటినీ దృష్టిలో ఉంచుకుని తెలుగువారి భాష, సాహిత్యం, సంస్కృతి, 
పౌరజీవనం తదితర అంశాలపై లఘుగ్రంథాలను నిష్టాతుల చేత రచింపజేసి ప్రచురించే 
గురుతర బాధ్యతను పొట్టి శీరాములు తెలుగు విశ్వ విద్యాలయం, తెలుగు అకాడమీ, 
రాష్ట్ర సాంస్కృతిక శాఖ నిర్వర్తిస్తున్నాయి. తెలుగు ప్రజలు కలకాలం ఉపయోగించుకునే 
విధంగా ఈ పుస్తక ప్రచురణ జరుగుతోంది. వీటిని పాఠకులు, తెలుగు భాషాభిమానులు, 
పండితులు ఆదరిస్తారని విశ్వ సిస్తున్నాను. 


వవ్‌. 


(వట్టి వసంతకుమార్‌) 





పొట్టి శ్రీరాములు తెలుగు విశ్వవిద్యాలయం 


౨౦111 5090943100 9060 లి 05101/ 


ఆచార్య ఎల్లూరి శివారెడ్డి లలిత కళాక్షేత్రం, 


నివేదన హైదరాబాద్‌-500 004. 


ఇన్నేళ్ళ తరువాత ప్రపంచ తెలుగు మహాసభలు జరగడం తెలుగు భాషా 
సాహిత్యాభిమానులకు, సంస్కృత ప్రియులకు, వివిధ రంగాలలో నిష్టాత్తులైన మేధావులకు 
ఆనంద ప్రదమైన అంశం. 1975లో జరిగిన ప్రపంచ తెలుగు మహాసభల ఉత్తేజం 
తోనే 1985లో పొట్టి శ్రీరాములు తెలుగు విశ్వవిద్యాలయం ఆవిర్భవించింది. తెలుగు 
విశ్వ విద్యాలయం ఈ రాష్ట్రంలోను, భారత దేశంలోను, విదేశాలలోను ఎన్నో సభలు, 
సమావేశాలు నిర్వహించింది. భాషా సాహిత్య సంస్కృతుల్ని దృష్టిలో ఉంచుకొని అనేక 
(గ్రంథాలను వెలువరించింది. తెలుగు విశ్వవిద్యాలయం అప్పటి సాహిత్య అకాడమీ 
నిర్వహించిన పాత్రను చాలా వరకు బాధ్యతాయుతంగా నిర్వహిస్తున్నది. విస్తరణ సేవా 
విభాగాన్ని అకాడమీల విభాగంగా మార్చి దానికి సంబంధించిన కార్యక్రమాలను 
చేపడుతున్నది. నిధుల కొరత వల్ల కొన్ని కార్యక్రమాలను అనుకున్న స్థాయిలో 
చేయలేకపోతున్నాం. 


ఈ నాలుగవ ప్రపంచ మహాసభల సందర్భంగా తెలుగు విశ్వ విద్యాలయం తన 
వంతు బాధ్యతను స్వీకరించింది. భారత దేశంలో పదిచోట్ల సన్నాహక సభలు ఇప్పటికే 
అధిక భాగం నిర్వహించింది. 1975లో మహాసభల సందర్భంగా ప్రచురించిన 30 
లఘు గ్రంథాల్ని పునర్శుద్రిస్తున్నది. మరొక 50 [గ్రంథాలను ప్రత్యేకమైన అంశాలమీద 
రాయించి ఈ మహాసభల సందర్భంగా విడుదల చేస్తున్నది. ఆయా రంగాలలో నిష్ణాతులైన 
వారిచేత ప్రామాణిక [గ్రంథాలను రాయించాలన్నది మా విశ్వవిద్యాలయం ఆశయం. 
నిజంగా ఇంత స్వల్ప సమయంలో [గ్రంథ రచన చేసి సహకరించిన రచయితలకు మా 
ధన్యవాదాలు. ఈ (గ్రంథాల ప్రచురణకు ఆర్థిక సహకారం అందించిన ప్రభుత్వానికి 
ప్రత్యేకంగా ముఖ్యమంత్రి గౌరవనీయులు మాన్యశ్రీ నల్లారి కిరణ్‌కుమార్‌ రెడ్డి గారికి, 
సాంస్కృతిక శాఖామాత్యులు, మాన్యశ్రీ వట్టి వసంతకుమార్‌ గారికి, సంబంధిత 
ప్రభుత్వాధికారులకు మా విశ్వవిద్యాలయం పక్షాన కృతజ్ఞతలు తెలియజేస్తున్నాను. ఈ 
పరంపరలో 1975 నాటి మొదటి ప్రపంచ తెలుగు మహాసభల సందర్భంగా ముద్రించిన 
శ్రీ గడియారము వేంకటశేషశాస్త్రి గారి “శ్రీనాథ కవిసార్వభౌముడు” అనే గ్రంథాన్ని 
పునర్శుద్రిస్తున్నాం. గ్రంథముద్రణ కార్యక్రమంలో చేదోడు వాదోడుగా ఉన్న ఆచార్య 
సి.మృణాళిని గారికి, ఆచార్య ది. మునిరత్నం నాయకుడు గారికి అభినందనలు. 


(ఎల్లూరి శివారెడ్డి) 


ముందుమాట 


ఎన్నో ఏళ్లుగా అనుకొంటున్న ప్రపంచ తెలుగు మహాసభలు జరుగనున్న 
పర్వసమయం ఆసన్నమవుతున్నది. ప్రపచంలోని తెలుగువారి ప్రతినిధులనందరినీ 
ఒకచోట సమీకరించవలెనని పెద్దలందరూ కన్నకలలు ఫలిస్తున్న శుభసమయమిది. 
రాబోయే ఉగాది, రెండువేల అయిదువందల సంవత్సరాల తెలుగు జాతి చరిత్రలో 
మరపురాని మధుర ఘట్టముకాగలదు. 

క్రీస్తుపూర్వం మూడవ శతాబ్దికి చెందిన శాతవాహన రాజుల కాలంనుంచి 
తెలుగు ప్రజలకు ఒక విశిష్టమైన చరిత్ర ఉన్నది. భారత దేశంలో తెలుగు మాట్లాడే 
ప్రజలు దాదాపు ఐదు కోట్లకు పైగా ఉన్నారు. హిందీ మాట్లాడే వారి తరువాతి 
స్థానం తెలుగువారిదే. బౌద్ధపూర్వయుగం నుంచి ఇటీవల బ్రిటీష్‌ సామ్రాజ్య పరిపాలనా 
యుగం వరకూ తెలుగువారు పెద్దఎత్తున ప్రపంచం నలుమూలలకూ వలస వెళ్లడం 
జరిగింది. అట్లా వెళ్లిన తెలుగువారు తమ భాషా సంస్కృతి సంప్రదాయాలను ఆయా 
జాతీయ జీవన విధానాలతో మేళవించి, వాటిని సుసంపన్నం చేస్తున్నారు. 

ప్రపంచ తెలుగు మహాసభల ప్రధాన లక్ష్యం తెలుగు ప్రజల, తెలుగు అభిమానుల 
ప్రతినిధులను ఒక వేదిక మీద సమావేశపర్చడం. జాతీయ, అంతర్జాతీయ సాంస్కృతిక 
రంగాలలో తెలుగువారు చేయవలసిన కృషిని గూర్చి చర్చించి, నిర్ణయించు కోవడానికి, 
తద్వారా వివిధ చైతన్య ప్రవంతులను ఏకోన్ముఖం వెసిమన సాంస్కృతిక సంబంధాలను 
ధృఢతరం చేసుకోవడానికి ఈ మహాసభలు దోహదకారులు అవుతవి. అంతేకాక ఈ 
మహాసభలు ఆర్టమైన భావసమైక్యతకు ప్రాతిపదికలై తెలుగు జాతిని సమైక్యం 
చేయగలవని, ఆ విధంగా జాతీయ అభ్యుదయానికి తోద్బడగలవని విశ్వసిస్తున్నాను. 

1975 ఏప్రిల్‌ 12వ తేదీన తెలుగు ఉగాది రోజున ప్రారంభమై ఒక 
వారంరోజుల పాటు జరిగే ఈ మహాసభలలో వివిధ దేశాలనుంచీ, వివిధ రాష్ష్రాల 
నుంవీ, యునెస్కో వంటి అంతర్జాతీయ సంస్థల నుంచీ విచ్చేసిన ప్రముఖులు 
ప్రతినిధులుగానో, పరిశీలకులుగానో పాల్గొంటారు. ఈ మహాసభల సమయంలో 
చర్చాగోష్ణులు, ప్రదర్శనలు, ప్రచురణలు మొదలైన కార్యక్రమాలు జరుగుతాయి. దేశ 
విదేశాలలోని తెలుగువారి సంస్కృతి, తెలుగు భాషా సాహిత్యాల, కళల అభివృద్ధి, 

వైజ్ఞానిక సాంకేతిక ప్రగతి మొదలైన విషయాలపై చర్చాగోష్టులు జరుగుతవి. తెలుగువారి 
సాంస్కృతిక వైభవాన్ని వివిధ కోణాల నుంచి ప్రస్పుటం చేసే ఒక ప్రదర్శన ఏర్పాటు 
అవుతున్నది. తెలుగువారి సమ(గ న్వరూపాన్ని సందర్శించడానికి వీలైన 
సంగ్రాహాలయాన్ని (మ్యూజియంను) స్థాపించడానికి ఈ ప్రదర్శన బీజభూత 
మవుతుంది. తెలుగువారి సంస్కృతిని నిరూపించే సాంస్కృతిక కార్యక్రమాలు వారం 
రోజులపాటు సాగుతవి. తెలుగు ప్రజల సంస్కృతీ సంప్రదాయాలను విశదంచేసే 
ప్రత్యేక సంచికలు తెలుగు, ఇంగ్లీషు, హిందీ, ఉరు భాషలలో విడుదల అవుతాయి. 
ఈ కార్యక్రమాలలో భాగమే ఈ [గ్రంథ ప్రచురణ. 

తెలుగు ప్రజలు భాష, సాహిత్యం, చరిత్ర, సంస్కృతి, కళలు మొదలైన వివిధ 
రంగాలలో సాధించిన ఘనవిజయాలను విశదంచేసే గ్రంథాలు అనేకం ఈ మహాసభల 
సమయంలో విడుదల అవుతాయి. ఈ (గ్రంథాలను రచించి, సకాలంలో మాకు 
అందించిన రచయితలందరకూ నా కృతజ్ఞతలు. ఈ [గ్రంథాలను ప్రచురించే భారం 
వహించడానికి ముందుకు వచ్చిన అకాడమీల అధినేతలను అభినందిస్తున్నాను. తెలుగు 
వారి విశిష్టతలను విశదంచేసే ఈ గ్రంథాలు సహృదయులందరి ఆదరణ పొందగలవని 
విశ్వసిస్తున్నాను. అయితే, ఇంత మాత్రం చేతనే ప్రపంచ తెలుగు మహాసభల ఆశయాలు 
సఫలం కాగలవని నేను అనుకోవడంలేదు. చేయవలసినది ఇంకా ఎంతో ఉంది. ఈ 
మహాసభల సందర్భంగా నెలకొల్పబదనున్న “అంతర్జాతీయ తెలుగు విజ్ఞాన సంస్థ 
మహాసభల ఆశయ సాధనకు పూనుకొనడమేకాక జాతీయ, అంతర్జాతీయ సాంస్కృతిక 
సంబంధాలను దృథతరం చేయగలదని నమ్ముతున్నాను. 


ఉలగం నెందీళరాన 
అధ్యక్షులు, 
ప్రపంచ తెలుగు మహాసభలు 


పరిచయము 


సహస్రాబ్దాలుగా ప్రవర్ధ్మమానమగుచున్న తెలుగు సంస్కృతిని తెలుగు దేశపు 
నలుచెరగుల పరిమితముచేయు సంకల్పముతో 1975వ సంవత్సరమును తెలుగు 
సాంస్కృతిక సంవత్సరముగ ఆంధ్రప్రదేశ్‌ ప్రభుత్వము ప్రకటించినది. అందుకు 
అనుగుణమైన కార్యక్రమాలను నిర్వహింపజేయుటయేగాక, ప్రపంచములోని వివిధ 
దేశాలలో నివసించుచున్న తెలుగువారి సాంస్సృతిక ప్రతినిధులందరును ఒకచోట 
సమావేశమగు వసతిని కల్పించుటకై 1975, ఏప్రిల్‌ 12 (తెలుగు ఉగాది) మొదలుగ 
ప్రపంచ తెలుగు మహాసభ హైదరాబాదున జరుగునటుల ప్రభుత్వము నిర్ణయించినది. 
అందుకు ఒక ఆహ్వాన సంఘము ఏర్పాటయినది. ఆంధ్రప్రదేశ్‌ ముఖ్యమంత్రి మాన్యశ్రీ 
జలగం వెంగళరావుగారు ఆ సంఘమునకు అధ్యక్షులు, విద్యాశాఖామంత్రి మాన్యశ్రీ 
మందలి వెంకటకృష్ణారావుగారు దాన్ని కార్యనిర్వాహకాధ్యాక్షులు, ఆర్థిక మంత్రి 
మాన్యశ్రీ పిడతల రంగారెడ్డిగారు ఆర్థిక, సంస్థా కార్యక్రమాల సమన్వయ సంఘాల 
అధ్యక్షులు. 

ఆ సంఘము, ప్రపంచ తెలుగు మహాసభల సందర్భమున వచ్చువారికి 
తెలుగుజాతి సాంస్కృతిక వైభవమును తెలియజేయుటకు అనువుగ ఆంధ్రభాషా, 
సాహిత్య, కళా చరిత్రాదికములను గురించి ఉత్తమములు, ప్రామాణికములునగు 
కొన్ని లఘు గ్రంథములను ప్రకటించవలెనని సంకల్పించి, ఆ కార్యనిర్వహణకై ర్తీడ్తీ 
మంది సభ్యులుకల ఒక విద్వత్‌ సంఘమును, శ్రీ నూకల నరోత్తమరెడ్డి గారి అధ్యక్షతన 
నియమించినది. ఆ విద్వత్‌ సంఘము ఆ లఘు [గ్రంథముల వస్తువుల నిర్ధశించి 
వాని రచనకై ఆయా రంగములందు పేరుగనిన ప్రముఖులను రచయితలుగ యొన్ను 
కొనినది. ఈ విధముగ సిద్ధమైన (గ్రంథములలో భాషా సాహిత్య, చారిత్రక 
విషయములకు సంబంధించిన వానిని ప్రకటించు బాధ్యతను ఆంధ్రప్రదేశ్‌ సాహిత్య 
అకాడమీ వహింపవలసినదిగ ప్రపంచ తెలుగు మహాసభాకార్యనిర్వాహకాధ్యక్షులు 
మాన్యశ్రీ మండలి వెంకటకృష్ణారావుగారు అకాడమీని కోరగా, మహాసభా సఫలతకొరకై 
కృషి చేయు సంకల్పముతో ఈ బాధ్యతను వహించుటకు అకాడమీ సంతోషముతో 
అంగీకరించింది. 


ఆ విధముగ ప్రకటింపబడిన గ్రంథశ్రేణిలో ఈ శ్రీనాథ కవిసార్వభౌముడు 
అను గ్రంథమును రచించిన శ్రీ గడియారం వేంకట శేషశాస్త్రి గారు ఆంధ్రపాఠక 
లోకమునకు సుపరిచితులు. వారికి మేము కృతజ్ఞతా బద్భులము. [గ్రంథమును 
నిర్దుష్టముగ, చక్కగ ముద్రించిన వబి.వి.ఆర్‌. బాల్‌రెడ్డి అండ్‌ కంపెనీ వారికి మా 


కృతజ్ఞతలు. 
హైదరాబాద్‌ దేవులపల్లి రామానుజరావు 
21-3-1975 కార్యదర్శి 

శ్రీనాథకవి సార్వభౌముండు గ్ష 


శ్రీ నాథ కవిసార్వభౌముండు 


“జయంతి తే సుకృతినో రసిద్ధాః కబీశ్వరాః” 

శ్రీ శ్రీనాథ కవిసార్వబౌముని కవితాసామ్రాజ్య వైభవముం దడవి పలుకుట 
యిప్పటి నా ప్రయత్నము. శ్రీనాథునిం గూర్చి తెలిసికొనుట కెంతో సామగ్రియున్నది 
ఈ విస్తారముతో నీతని చరిత్ర కృష్ణావతారమంత పొడవు పోలికలు గలదై శ్రీనాథుండను 
పేరు సార్థకము చేయుచున్నట్లున్నది. అయిన నిందు విచిత్రమేమనంగా, నింత విసృత 
సామగ్రియుండియు నేకొన్ని లీలలం గూర్చి యో తప్ప నితనిజన్మ కర్మాదుల నిజస్థితిని 
గూర్చి యిదమిత్ధమని యిందాంక నేమియుందెలియదు. 

కాని “భారద్వాజ పవిత్ర గోత్రుని, శుభాపస్తంబ సత్స్ఫూత్రు, విద్యారాజీవభవుండు 
మారయకుంబుణ్యాచార భీమాంబకున్‌, గారాబైన తనూజునన్ననఘ శ్రీనాథాఖ్యు”- 
అని తానే చెప్పుకొనుటచే శ్రీనాథుని గోత్ర సూత్రములు తలిదండ్రులు తెలియుచున్నారు. 

“పాకనాటింటి వా(డవు, బాంధవు(డవు 
కమలనాభుని మనుము(6డ వమల మతివి-అని 

చెప్పుటచేం, బాకనాటి నియోగి బ్రాహ్మణుండనియు6 గమలనాభామాత్యుని 
మనుమండనియుం తెలియుచున్నది. కాని యాయన దేశమేదో యూరేదో కాలమేదో 
పుట్టిన సంవత్సరమేదో కచ్చితముగాందెలియదు. ఈ కమలనాభామాత్యుండు “వారిధి 
తటీ కాల్పట్లణాధీశ్వరుం౮”డట! తాతగారిని బట్టి మనుమని జన్మ గ్రామమేదో 
తెలిసికొనవచ్చునని కొందరు పెద్దలు ప్రయత్నించిరి. ఈ కాల్పట్టణము ఆంధ్రదేశము 
లోనిది కాదనియుం, గర్జాటక దేశమందు సముద్ర ప్రాంతమున నొకయూరై యుందడవచ్చు 
ననియు, శ్రీనాథుండు కర్ణాటుందేగాని యాంధ్రుండుగాండనియు సిద్ధాంతీకరింపంగల 
వాదమునకు దారితీసినది. శ్రీనాథుని కావ్యములలోని యీ పద్య పంక్తులు: 


“కర్ణాట కటకపద్మ వనహేళి శ్రీనాథభట్ట సుకవి” 
“తల్లీ! కన్నడరాజ్యలక్ష్మి దయలేదా నేను శ్రీనాథుండన్‌” 


ఛై శ్రీనాథకవి సార్వభౌముండు 
“పాఢింబరికింప సంస్కృతభాష యండ్రు, 
పలుకు నుడికారమున నాంధ్రబాష యండ్రు, 
ఎవ్వరేమైన నండ్రుగా కేమి కొదువ, 
నా కవిత్వంబు నిజము కర్ణాటభాష” 
ఇత్యాదులు శ్రీనాథుండు కర్ణాటుండను వాదమునకు బలమిచ్చునవిగా 
వ్యాఖ్యానింపంబదినవి. 
దీనికిం బ్రతివాదములు కూడ నింతకుం బదింతలుగా విస్తరిల్లినవి. కర్ణాటక 
వాదమునం జెప్పంబడిన ప్రతిపద్యమునకుం బ్రతి యంశమునకు నర్థతాత్పర్యములతో 
సందర్భ సన్నివేశములతో సోపపత్తికముగా సమాధానములు చెప్పంబడినవి. 
భీమేశ్వరపురాణమును గృతినందుకొన్న బెండపూడన్నమంత్రి శ్రీనాథుని గూర్చి 
“పాకనాటింటివాండవు బాంధవుండవు” అని చెప్పిన చుట్టరిక మొకటియు,; శ్రీనాథుని 
పితామహుందగు కమలనాభామాత్యుం దాంధ్ర పద్మపురాణ కర్తయైె, యాంధ్రసార్వ 
భౌముండగు ప్రతాపరుద్రుని యాస్థానమున మన్ననలందిన వాండుగను, అట్లే 
బెందవూడన్న మంత్రి తాతయగు నన్న మంత్రి కూడం 'గాకతిక్షాపాల గంధదంతావళ 
ధ్వజినీ మహాధురంధరుండై' 'యాంధ్ర భూమండలాధ్యక్ష సింహాసన సంప్రతిష్థాపనా 
చార్యుందైన సుప్రసిద్ధాంధ్రుండగను జెప్పంబడుట వలన శ్రీనాథునికి బెండపూడన్న 
మంత్రికిందాతల కాలము నుంది వచ్చిన బాంధవము, నాంధ్రత్వము వ్యక్తమగుచుండుట 
యొకటియు; నాసికేతోపాఖ్యానకర్తయు నాంధ్ర దేశ వాసియునగు దగ్గుబల్లిదుగ్గన 
కవి తన్నుఉగూర్చి “కవి సార్వభౌముండై కర్ణాటవిభుచేతంగనక రత్నాభిషేకములు గనిన, 
శ్రీనాథ సుకవి కూరిమి చేయు మందిని” అని చెప్పి కొన్న బాంధవ మొకటియు! నిట్టి 
ముఖ్య హేతువులచేత శ్రీనాథుండాంధ్రుందడనియు నాంధ్రభాషా మహాకవియనియుం 
బ్రతివాదము సిద్ధాంతీకరించుచున్నది. 
కాని, భారతీయేతి హాసమును సింహావలోకనము చేసినచో భౌతికమైన 
భారతశరీరమందు నంగ వంగ కళింగాది జాతులన్నియు నంగములుగా నుపాంగములు 
గాం గుదురుకొని, కర్మేంద్రియములుగా జ్ఞానేంద్రియములుగాం బరస్పర సహకారము 
నెజిపు కొనుచు హెచ్చుతగ్గులు గణింపక భారతీయ సమగ్రప్రాణ శక్తిని జీవిత సౌభాగ్యము 


శ్రీనాథకవి సార్వభౌముండు ఏ 


నెట్లు పెంచి పోషించినవో కన్నులంగట్టినట్లు అగపడును. ఈ యన్నింటిలో 
భారతీయాధ్యాత్మిక జ్యోతి యద్వితీయమై యఖండముగా నెట్లు వెలుంగు చున్నదో 
గోచరించును. అనుభవసిద్ధములైన యీ సంస్కృతీ సంప్రదాయములు భాషాబాంధవములు 
విస్మరింపరాని వనియు నుల్లంఘింపరాని వనియు నామనవి. ఆంధ్రభాషలో ననన్య 
సామాన్యమగు నింతటి సాహిత్యము సృష్టించిన శ్రీనాథమహాకవి యాంధ్రుండుగాక 
మజివ్వండగును? అచ్చమైన యాంధ్రమహాకవి యనియే మన దృఢ విశ్వాసము. 
ఆం(ధ్రేతరుండయ్యు నాంధ్రము నింతగాంబ్రేమించి, యింత సాహిత్యముం బెంచి యుండెనా 
- యది యింతకంటె సంతోషావహమే కదా! 
జన్మకాలము 
శ్రీనాథుని జన్మకాలమును దత్తత్యావ్య రచనమును జీవిత విశేషములను 
దెలుపు నాధారము లన్నింటిలో నీ క్రింది పద్యము కొలికిపూసవలెనున్నది. 
“చిన్నారి పొన్నారి చిజుత కూకటినాండు 
రచియించితి మరుత్తరాట్బరిత్ర, 
నూనూగు మీసాల నూత్న్మయౌవనమున 
శాలివాహన సప్తశతి నొడివితి, 
సంతరించితి నిండు జవ్వనంబున యందు 
హర్షనైషధ కావ్య మాంధ్రభాష 
ప్రాఢ నిర్భర వయః పరిపాకమున.గొని 
యాడితి భిమనాయకుని మహిమ, 
ప్రాయమింతకు మిగుల. గైవ్రాలకుండ( 
'గాికాఖండి మను మహాగ్రంథమేను 
దెనుంగు చేసెద గర్జాటదేశ కటక 
పద్మవనహేళి శ్రీనాథ భట్టసుకవి. 
ఇందులోంజెప్పంబడిన యాయాప్రాయములకు6 దగిన వత్సరపరిమితిని 
“విమర్శకులు తమకుందోంచినట్టు తామయిదాటేండ్ల వ్యత్యాసముతో నిర్ణయించుచున్నను, 
నవయౌవనమునుగూర్చి శ్రీనాథుండే కాశీఖండమున నిర్ణయముంజెప్పియున్నాండు. 


త శ్రీనాథకవి సార్వభౌముండు 
గుణనిధితల్లి కుమారుని బోధించు సందర్భమున, 

“అవినయ నిధానమగు నీ 

నవయౌవన శైశవముల నడిమివయస్సుం 

గవిసిన వ్యసనో ద్రేకం 

బవగాఢము; దీనిమానుమయ్య కుమారా!” అనియు, 

“చెడ్డయింటి చెదారమై, శివుని కరుణ 

నివ్వటిలు నిర్వదేనేండ్ల నిన్ను. దలంచి, 

పదియు నార్వత్సరంబుల భార్య( దలచి, 

గోరతనములు మానురా కొడుకు. గుల్ద!” అనియుం 
జెప్పినట్లున్నది. గుణనిధి సుమా రిరువది యైదేండ్లవాండట! అది 'నవయౌవనశైశవముల 
నడిమివయస్సు' అనిగదా శ్రీనాథుని యభిప్రాయము. ఈ నూనూంగు మీసాల నూత్న 
యౌవనముననే యతండు శాలివాహన సప్తశతి నొడివినాండట. ఇది శృంగార 
నైషధమునకు ముందే రచియింపంబడినదిగదా! కనుక నైషధము శ్రీనాథుని యిరువదైదేండ్ల 
ప్రాయము తరువాత రచింపంబడెనని చెప్పవలెను. ఈ నైషధము కోమటి వేమారెడ్డి 
మంత్రియగు మామిడి సింగయ కంకిత మీయంబడినది. ఈ కోమటి వేమారెడ్డి 
యాస్థానముననే శ్రీనాథుండు విద్యాధికారిగా నున్నట్లు “విద్యాధికారీ శ్రీనాథో వీర శ్రీ 
వేషభూపతేః” అని తానే చెప్పికొన్నాండు. ఈ విద్యాధికారి పదవియందు క్రీ.శ. 1404 
నుండి శ్రీనాథుండున్నట్లు శాసనములు చెప్పుచున్నవి. కావున క్రీ.శ. 1404నకు ముందే 
దాదాపు 1400 సంవత్సరముల ప్రాంతముననే శాలివాహన సప్తశతి రచింపంబడినట్లును, 
అప్పటికి శ్రీనాథుండు రమారమి యిరువదేండ్ల వాండైనట్లును, అందువలన క్రీ.శ. 
1380 ప్రాంతమున శ్రీనాథుడు జన్మించినట్లును, నిర్ణయము చేయుట సముచితముగా 
నున్నది. 

బాల్యము- వద్యాభ్యాసాదికము 
శ్రీనాథుని జీవిత విశేషములం దెలిసికొనుటకుంగొన్ని ముఖ్య ఘట్టములు 

మాత్రము గలవు. వానిలో 1404 నుండి 1424 వరకు నడచిన కోమటివేమారెడ్డి 
యాస్థానమందలి విద్యాధికారిపదవియు, నప్పుడు నిర్వహించిన శృంగారనైషధ రచనా 
విశేష మొక భాగము. తరువాత 1429-30లో రాజమహేంద్రవర ప్రభువైన వీరభద్రారెడ్డి 

మంత్రియగు బెండపూడన్న మంత్రి సత్మారమునప్పటి భీమేశ్వరపురాణ రచనా విశేషము 
రెండవ భాగము. పిమ్మట 1440వ సంవత్సరమున కించుక ముందు వెనుకల నడచిన 
వీరభద్రారెడ్డి యాస్టాన సన్మానము - కాశీ ఖండ రచన మూడవ భాగము. ఈ 
మూండు ఘట్టములకాలము - నందలి కార్యములను సమముగా విమర్శకులందజు 
నంగీకరించియున్నారు. వీనిని ముఖ్యముగాందీసికొని, తక్కిన జీవితవిశేషముల నన్నింటిని 
యథాభిమతముగా విమర్శకులు వ్యాఖ్యానించిరి. 

ఈ మూండు ఘట్టముల కిరువైపుల నాలుగంతరములు గలవు. జన్నాదిగా 
1404లో విద్యాధికారి పదవి వరకుం గడచిన సుమారిరువది నాలుగేండ్లు ప్రాయము 
మొదటి యంతరము. ఇందు విద్యాభ్యాసాదులు, మరుత్తరాట్పరిత్ర, శాలివాహన సప్తశతి, 
- పండితారాధ్య చరిత్ర, రచనాదులు నడచినవి. అది యందజు నంగీకరించిన 
విషయము. రెండవ యంతరము 1424 నుండి 1429 వరకు నడచిన యైదేండ్ల 
కాలము. శ్రీనాథుం డిప్పుడు రమారమి 44-48 యేండ్ల నడిమి ప్రాయమువాండు. 
1424వ సంవత్సరమునాంటికే కొండవీటి రాజ్యమస్తమించుటచే శ్రీనాథుండు 
నిరాశయుండై, తనకు బాల్యమున మిత్రుండైన యవచి తిప్పయ సెట్టిని దర్శించి 
హరవిలాస మాతని కంకితము చేసి సత్కారము పదయుటయు, సాంపరాయని 
తెలుంగాధీశునిచేం కస్తూరికాది బహుకృతులందుటయు, విస్సన మంత్రి పంక్తి యందు 
హేమపాత్రమున విందులు గుడుచుటయుం, బంటమైలార విభునిచే దినవెచ్చములు 
తీర్చుకొనుటయు, దాక్షారామ భీమేశ్వరుని సేవించి యాయన తిరుణాళ్ళలో 
విహరించుటయు మొదలుగా వైదుషీ ప్రదర్శన యాత్రలు జరిగినవి. 

ఇంక మూందవ యంతరము 1430 నుంది యించుమించు 1440 వరకు 
నదచిన తొమ్మది, పదేండ్ల కాలము, శ్రీనాథుండిప్పుడు ఏంబదినుండి యరువదేండ్ల 
లోపలి ప్రాయమువాండు. 1430 లో బెండపూడన్న మంత్రికి భీమేశ్చ్వరపురాణమంకితము 
చేసినను, శ్రీనాథుండచ్చటి రాజమహేంద్రవరపు రెడ్డిరాజుల యాస్టానమున సత్మారము 
పొందుట కనువు చిక్కినది కాదు. దీనికి రెండు కారణము లూహింపంబడినవి. 
శ్రీనాథుండు రాజమహేంద్రవరపు రెడ్డిరాజులకు విరోధులైన కొండవీటిరెడ్ల యాస్థానక 
వియగుట యొకటి, రాజమహేంద్రవర పండితులకు శ్రీనాథునికి వాగ్వాదవైరస్యము 
లేర్పడుట మరొకటి. కావున శ్రీనాథుం డీయంతరములో మరల సంచార కార్యక్రమము 

మొదలువెట్టి, బెండ పూడన్న మంత్రివెంట సింహాచల యాత్రలుచేసి, శ్రీకాకుళస్వామిని 
సేవించి, యచ్చటచ్చటి వింతలు వినోదములు వైభవములు చాటు ప్రబంధముల 
వర్ణించినాండు. వినుకొండ వల్లభామాత్యుని దర్శించి, యతండు రచించు 
క్రీడా ఖిరామమునకుం దోద్పడియో తానే రచించి యతనిపేర వెలయించియో యతని 
సత్కారము లందినాండు. తరువాత నతని ప్రోత్సాహముతో విజయనగర 
సార్వభౌముండగు ప్రాఢదేవరాయల దర్శించి, తదాన్థానమునం జంద్రశేఖర క్రియాశక్తి 
పండితేంద్రుని సమక్షమున గౌడడిండిమ భట్టారకునితో వాగ్వాదముచేసి జయించి, 
యాతని విజయడిందిమమగు “కంచుధక పగులంగొట్టించి, రాయలచేం గనకాభిషేకము 
“కవిసార్వభౌమ” బిరుదము6 బడసినాండు, తరువాత సర్వజ్ఞ సింగమనాయని 
యాస్థానమునకేగి యతని సత్కారము లందినాండు. ఇదంతయు నీ మూడవ 
యంతరమున జరిగినట్లున్నది. కాని, కొందటు దీని నంగీకరించుటలేదు. పై దేవరాయ 
దర్శనము - దిండిమభట్టు విజయము - కనకాభిషేకము - వల్లభామాత్యుని సహవాసము 
మున్నగునవి 1410-15 ప్రాంతముననే కోమటి వేమారెడ్డి యాస్థానమున నున్నపుదే 
జరిగినట్లును, అంతకుముందే శృంగారనైషధము హరవిలాసము రచింపంబడినట్లును, 
ఈ మూదవ యంతరమున సర్వజ్ఞసింగమనీని యాస్థాన సన్యాసము మొదలగునవి 
జరిగినట్లును జెప్పుచున్నారు. ఇచ్చట మొదటి దేవరాయలా రెండవదేవరాయలాయను 
చర్చయు, పదవతరము సింగమనీండా తొమ్మిదవతరము వాండా యను విమర్శము 
విస్తారముగాంగలదు. అదంతయు శాసనా ద్యాధారములకుందమ భావానుగుణముగా 
నర్థముచెప్పికొనుటతోం దమ యూహాపోహలతో దాని సమర్ధింపంజూచుటతో నదియొక 
బ్రహ్మాండపురాణమైనది. యాథార్థమింకను దేల్చుకొను వలసినట్లే మిగిలినది. దానిని 
మరలంజర్విత చర్వణము సేయుట కిక్కడ నెడముచాలదు. అంత యక్మణయు 6దోపదు. 
నాకు సమంజసమని తోంచినపద్ధతిని ముందే వివరించితిని. అదియే నానిశ్చయము. 

ఇంక నాలుగవ యంతరము సమీక్షింతము. ఇది 1445 నుండి శ్రీనాథుని 
జీవితాంతము వజణకుంగల కాలము. శ్రీనాథుండిప్పుడు 60-65 యేండ్ల ప్రాయము 
వ్రాలినవాండదు. విజయనగరాన్థాన పండిత విజయముచేం గనకాఖిషేకాది సత్మారములచే 
నుద్దండ పండితుందగు సర్వజ్ఞసింగమనీని యాస్దాన సన్నానముచేం దనకీర్తిడిండిమము 
దిగింతముల (మైోయించిన శ్రీనాథుని కవితా పాండిత్య ప్రాగల్య్యములకు 
రాజమహేంద్రవర ప్రభువులైన వీరభద్రారెడ్డియు వేమారెడ్డియు నచ్చెరువందినారు. 

వారు వెంటనే మన శ్రీనాథ కవిసార్వభౌమునిం దమ యాన్థానమున కాహ్వానించి, 
“ఈ క్షోణిన్‌ నినుంబోలు సత్మవులు లేరీనాంటి కాలంబునన్‌” అని ప్రశంసించి “ఇప్పుడు 
చెప్పందొడంగిన యీ ప్రబంధ మంకితము సేయు వీరభద్రయ్య పేర” అని ప్రార్థించి, 
కాశీఖందము నంకితము చేయించుకొన్నారు. నాంటినుండది రెద్లరాజ్య మస్తమించు వరకు 
శ్రీనాథుండు “వీరభద్రారెడ్డి విద్వాంసుందై” భాగ్యభోగవైభవ ప్రాభవము 
లనుభవించినాండు. 1447-48 ప్రాంతమున రెడ్దిరాజ్య మస్తమించినది. శ్రీనాథుని 
యదృష్టభానుండుగూడ నస్తమించినాడు. తరువాత శ్రీనాథుని జీవితమే యీనాలుగవ 
యంతరమునం జూడందగినది. 

ఇప్పుడు శ్రీనాథుండు నిరవలంబుందైనాండు, ఆదరించు దాతలు దొరలు 
కనంబడలేదు. ప్రాయముడిగినది. బలము తగ్గినది. తాను బోషింపవలసినదేదో 
కుటుంబ భారముకూడం బైంబడినట్లున్నది. సంపాదించిన విత్తము లేనాంటి వానాండే 
కరంగి పోయినవి. రాజమహేంద్రవరము విడిచి జన్మగ్రామముచేరి పల్నాటిప్రాంతముల 
సంచరించుచు. బ్రజలతోం గలసి మెలసి వారియాదరము నందుకొన్నాండు. ఈ 
సమయముననే పల్నాటి వీరచరిత్ర వ్రాసెను. గొల్ల సుద్దులు చెప్పెను. కాటమరాజు 
కథను గల్పించెను. వీధినాటకము వెలయించెను. ప్రజలిచ్చు దినవెచ్చములతోం గాలము 
గడపసాంగ౧ను. ఈయవస్థలో నాతని నిత్యజీవితముతోంబాటు కవిత్వపుం బోకడలుగూడం 
బోలికలు తప్పి యచ్చపుజానపద జీవితమున నచ్చుపడినవి. “అనై ర్భృపాలైః పరిదీయ 
మానం శాకాయవాస్యా ల్లవణాయ వాస్యాత్‌” అన్నట్లా మహారాజభోగి కీ ప్రజలిచ్చు 
నల్పోపహారములు ముంజేయాడుటకుంగూడం జాలినవికావు. శ్రీశైల యాత్రకు మూట 
గట్టి, యచ్చట భిక్షావృత్తి మఠమువారిచే సత్కతుండై, శివరాత్రి మాహాత్యమువ్రాసి 
పువ్వులశాంతయ్య కంకితము చేసెను కడకు6 గృష్టాతీరమున బొద్దుపల్లెను గుత్తకుం 
దీసికొని వ్యవసాయము చేయించెను. వరదలచేం నీతిబాధలచే6 బంటలు చెడిపోంగా, 
నొడ్డెరాజుల కేడునూర్లటంకములు గుత్తకట్టలేక వారిచేం గ్రూరముగా దండింపంబడి 
తన యుచ్చనీచ గ్రహచారములం దలపోసికొనుచు “కలియుగంబున నింకనుండం 
గష్టమనుచు, దివిజకవింవరు గుండియల్‌ దిగ్గురవంగ” - శ్రీనాథుం డదమరపురి కరిగెను. 
ఇది నాల్లవ యంతరమున ముగిసిన యంతిమ చరిత్ర. 

ఇందు6 బల్నాటివీరచరిత్ర శ్రీనాథుడు వ్రాయనేలేదని కొందలును, 
బాల్యముననే వ్రాసెనని కొందఅను వాక్రుచ్చిరి. శ్రీనాథుని చాటువలన్నియుం గలిసినదే 

వీధినాటకమని కొందజును, వీధినాటకమే క్రీడాఖిరామముగాం బ్రకటితమైనదని 
మటతికొందటజును జెప్పుచున్నారు. ఇంతేగాక శ్రీనాథుండు “ధనంజయ విజయము 
వ్రాసి దంతులూరి గన్నభూపాలున కంకితమిచ్చినట్లు దంతులూరి బాపిరాజు తన 
మూర్తి త్రయోపాఖ్యానమునం జెప్పియున్నాండు. మజియుం గామశాస్త్ర విషయమున 
నేదోయొక [గ్రంథమును శ్రీనాథుండు వ్రాసినట్లు నెల్లూరి శివరామకవి తన 
“కామకళానిధియను గ్రంధమునం బ్రస్తావించియున్నాడు. శ్రీనాథుని “నందనందన” 
చరిత్రలోనివని రెండు పద్యములు రంగరాట్టందమును బ్రయోగరత్నాకరమందు 
నుదాహరింపంబడి యున్నవి. కాని పై గ్రంథము లేవియు మనకిప్పుడు దొరకవు. 
వీని యధార్థ్యమెంతో కాలమేదో మనము నిర్ణయింపలేము. శ్రీనాథుని కుటుంబ స్థితిగతులు 
కూడ నిట్లే గాలిలో వెదుకవలసినట్లున్నవి. దగుపల్లి దుగ్గయ్య తన్నుంగూర్చి “శ్రీనాథ 
సుకవి కూరిమి సేయుమజంది”నని చెప్పుకొనుటచే నాతని సోదరి శ్రీనాథుని భార్యయై 
యుండవచ్చుననియు, వీరి వివాహము 1400 సంవత్సరప్రాంతమున జరిగి 
యుందడుననియు నూహాకల్పితగాథ వినంబడుచున్నది. ఈ దంపతులకు సంతానము 
కలదోలేదో నిశ్చయముగాం జెప్ప నవకాశములేదు. శ్రీనాథుని కొక కూతురుండెననియు, 
నామెకు సంతానము కలదనియు, నాదౌహిత్రులకు శ్రీనాథుందే పెంచవలసి వచ్చుటచే 
వారికి “శ్రీనాథుని వారు” అని యింటిపేరు వచ్చెననియుం, దానావంశపరంపరలోని 
వాందననియు, “శ్రీరామభి షేక” (గ్రంథకర్త చెప్పుచున్నాండు. శ్రీనాథునకుం 
బోతనామాత్యునకుం గల సంబంధ బాంధవ్యములు జన(శ్రుతిలో నిలిచి పుక్కిటి కథలుగా 
వినంబడుచున్నవే గాని చారిత్రకముగాం బ్రాబంధికముగా వానిని గూర్చి యొట్టి 
పొలకువయు లేదు. శ్రీనాథుని జీవితచరిత్రమీ ముఖ్యాంశములతో నడచి కాలగర్భమున 
విలీనమైనది. కాని, యీ చరిత్రవెంబడి శ్రీనాథుని వ్యక్తిత్వవిశేషములను గవితాపాండితీ 
ప్రాగల్బములను గలిపికొని ధ్యాన సమాధిలో నొక క్షణకాలము భావించినచో 
నాసారస్వతజ్యోతి రుజ్వలాకృతి విశేషము మన భావనా పథమున సాక్షాత్కరించి 
పారాదంగలదు. 


శ్రీనాథుని సారస్వతమూర్తి 
అడుగో! యాతండే పది, పదునాలుగేండ్ల బాలుండు శ్రీనాథుండు. 'చిన్నారి 
పొన్నారి చిణఖుత కూంకటితో మొగమున విభూతి రేఖలతో నజుత జందెపుం బోంచలతోం 

గంఠమున రుద్రాక్షమాలతో నుజ్వల బ్రహ్మచర్యముతో నుట్టిపడు బ్రాహ్మవర్చసుతో 
సహాధ్యాయుల నడుమ గురువుల యెదుట గూర్చుండి, తాటియాకుల పొత్తము విప్పిపట్టి 
యున్నాండు. గురుముఖమునుండి వెలువడు నర్ధ తాత్పర్యాదుల నేకాగ్ర వీక్షణ జ్యోతులతో 
నాకర్షించుకొని తాటియాకులందలి యక్షరపంక్తులతో మెదుపుకొని కమ్మగాం గబళించు 
చున్నట్లున్నది. ఆ పాఠము చదువు నొప్పిదములో 
“శాస్త్ర మాచార్యు సన్నిధి జదువండేని 
ఇద్దబోధము మది సంగ్రహింపండేని 
తనే తజ్జను(డు జనుండే.” 
అనియు 
“సంస్కృత ప్రాకృత శౌరసేనీ ముఖ్య 
భాషా పరిజ్ఞాన పాటవంబు, 
పన్నగపతిసార్వభౌమభాషిత మహా 
భాష్యవిద్యా సమభ్యాసబలము, 
అక్షపాద కణాద పక్షిలో దీరిత 
న్యాయకళా కాశలాతిశయము, 
(శ్రుతిపురాణాగమ స్యృతి సాంఖ్య సిద్దాంత 
కబళన ప్యుత్పత్తి గౌారవంబు, 
పూర్వకనిముఖ్య విరచితా పూర్వకావ్య 
భావ రససుధా చర్వణ 'ప్రాఢతయును...” 
కందళింపంగా విద్యలు నేర్చినాండని తెలియును. ఈ గురువు లెవరో! యెందలఠో! 
యిన్ని విద్యలెట్లు నేర్చెనో యాయనకే యెజుక! బహుశః “ప్రపేదిరే ప్రాక్తన జన్మ 
విద్యా? అన్న ట్లుపదేశ కాలముననే యీ విద్యలుద్చ్భుద్ధములైనవేమో! 
“శక్తి ర్నిపుణతా లోకకావ్య శాస్తా ద్యవేక్షణాత్‌! 
కావ్యజ్ఞ శిక్ష యాభ్యాస ఇతి హేతు స్తదుద్భవే.” 
అని సూక్తి కీతం డుత్తమోదాహరణమై వెలిసినట్లున్నది. అట్లుం గాక 'పద్మ పురాణ 
సంగ్రహ కథాకావ్య ప్రబంధాధిపుండు” - 'కవితా విద్యాధరుండు” - “అనుంగుం దాతి 

మైన కమలనాభామాత్యుని కవితా తపస్సు తద్వంశాంకురమైన మన శ్రీనాథుని యందిట్లు 
ఫలించి యుండవచ్చును. 

ఇప్పుడు శ్రీనాథుండు నూనూంగు మీసాల నూత్న యౌవనము వాండై, జటొమ్ము 
విచ్చుటతో రసవత్మవితానాడులు విచ్చి, ఆ రసికత్వముతో శృంగార ప్రియత్వమునకుం 
బాదులు దీర్చి, శాలివాహన సప్తశతిలో నేమనుచున్నాండో వినుండు: - 
“వారణసేయ దావిగొనవా! నవ వారిజమందుం దేంటి క్రొవ్వారుచు నుంట 
నీ వెణుంగవా! ప్రియ వాతెర గంటి గంటి కెవ్వారికిం గెంపురాదు? తగవా మగవారల 
దూట? నీ విఖుండారసి నీ నిజం బెజుంగునంతకు నంతకు నోర్వు నెచ్చెలొ- శృంగారమున 
కింత కమ్మని తెనుంగుందనము దాపిన యీ తెనుంగు శాలివాహన సప్తశతి యెచ్చట 
మటజుగుపడినదో గదా! 
అతని పొంగిన హృదయములో “ఈ వేమారెడ్డి విద్యాపీఠమంతయు నాది. 
దీని ప్రాపున భారతీయ సాహిత్యముతోం గూడ నా యాంధ్ర సాహిత్యము స్ట్‌ కృష్ణా 
గోదావరీ తుంగభద్రా పినాకినీ పావనతీరములలోం బుష్మలముగాం బెరు పండించెదొనన్న 
మహోత్సాహము నిర్భరాభిమానము పెల్లుబికి మొగమున నెట్లు తాండవించుచున్నదో 
చూడుండు! 
ఈ నిండుజవ్వనంపుం దిమురునందే “'ఖందన[గ్రంథ సంగ్రథన కర్మశబుద్ది ఆ 
“'షట్తర్మ మర్మైెక చక్రవర్తి భట్టహర్చ్నుండు ప్రౌఢ వాక్సాటవమును రచించిన నైషధ 
కావ్యము హృదయము మథించి, యందలి యమృతరస పూరము శృంగార నైషధ 
భృంగారువున నిండించి, “శ్రీ మహిత పెద్దసుతునకు, వేమ క్షితిపాల రాజ్యవిభవ 
కళారక్షామణికి, సింగ సచివ గ్రామణికి” - నిండుసభలో హస్తములం బెట్టుచున్నాండు. 
ఆ కృతి సమర్పణ మహోత్సవములోం గృతికర్తలై కృతిభర్తలై నిలుచున్న సాహిత్య 
సింహాసనాధీశ్వరులరుగో వారే శ్రీనాథ ఆ సింగనామాత్యమణులు! సింగనామాత్యు 
దేమనుచున్నాండో వినుండు - 
“బ్రాహ్మీదత్త వరప్రసాదుండ, వురుప్రజ్ఞా విశేషోదయా 
జిహ్మస్వాంతు(డ, వీశ్వరార్చన కళాశీలుండ, వభ్యర్హిత 
బబహ్మాండాది మహాపురాణచయ తాత్సర్యార్థ నిర్దారిత 
బ్రహ్మజ్ఞాన కళాధురీణు(డవు, నీ భాగ్యంబు సామాన్యమే” 

కొండవీడు రాజ్యమంతరించిన తర్వాత శ్రీనాథుండు వానార్జించిన కవితా 
పాండితీ కీర్తసొారభముల నాంధ్రదేశము నలుమూలల సంచరించి పంచిపెట్టుచుం, 
గాంచీపురమున ద్రావిడ స్త్రీల యొప్పిదము లోరగంట. జూచి, 'కంచి యరవత 
లఅసమాస్తు ఖద్దలతిలని తలయూచి మెచ్చుకొనుచుం బోయి, బాల్య నఖుందగు నవచి 
తిప్పయశెట్టికి హరవిలాసము నంకితమిచ్చెను. 
“.... సాంపరాయని తెలుంగాధీశ కస్తూరికా 
భిక్షాదానము సేయురా సుకవిరా ద్బృందారక శ్రేణికిన్‌” 
అని తన కవిసార్వభౌమత్వ మచ్చుపడ నా తెలుంగాధీశ మండలేశ్వరునిం 
గస్తూరి కప్పముం బెట్టుమని కోరెను. అంతటం గాల్నిలువక, పంచారామములయందుం 
బల్వెలయందు6 బట్టిసయందు దాక్షారామమునండు 'సానులను పేరి యప్సర 
శృం(ద్రముఖుల' సౌందర్య సౌభాగ్యములు వర్ణించుచు, “దేశిమార్గమున 
గంధర్వాప్సరోనృత్తములు' వీక్షింపుచు, నా భోగపు మేళములలో నడుగో! మన శ్రీనాథుండు 
“విశ్చ్వలోక కుటుంబ భీమేశ్వర స్వామి'ని దర్శించి సేవించి యానంద పారవశ్యమున 
మైమజచి నిలుచున్నాండు. 
తన సాహిత్య ప్రఖ్యాపనాకాంక్ష యాయన కింకను దనియలేదు. ఆ సాహితీసృష్టికి 
నారుపెట్టి నీరువోయు రెడ్డిరాజ్యముపై నభిమానమింకను దరిగిపోలేదు. అందుచేతనే 
కాంబోలు రాజమహేంద్రవరమునకేగి వీరభద్రారెడ్డి మహామాత్యుండగు బెండపూడన్న 
మంత్రి సత్మారములంది, యాతని యాస్థానములో 'నుద్దండపాందిత్యు లుపనిషత్రత్వజ్ఞులైన 
పండితాఖండలుల యెదుట ధీరగంభీరమూర్తియై నిల్చి, ఖీమఖండ మా యమాత్యమణి 
కంకితమిచ్చి వినిపించుచున్నాండు. బెండపూడన్న మంత్రియు నా యుభయభాషాక 
వీశ్వరుల సమక్షమున శ్రీనాథుని బహుకరించి, 
“కల్పించినాండవు గాఢపాకంబైన 
హర్షనైషధకావ్య మాంధ్రభాష, 
భాషించినాండవు బహుదేశబుధులతో 


అని ప్రశంపించుచుందంగా నా మహాకవి మోముదమ్ము, యంచులు విరియ విచ్చి, 
యెట్లు వెలుంగులు చిమ్ముచున్నదో - యా పండితుల మోము లెట్లు ముథిగి 

ముడింగిపోవుచున్నవో చూడుండు. ఆ యనుభూతి జీర్ణించుకొన్న శ్రీనాథుండు మనకు 
వినిపించిన మాటలివి: - 

“బోధమల్పంబు, గర్వ మభ్యున్నతంబు, 

శాంతి నిప్పచ్చరంబు, మచ్చరము ఘనము. 

కూపమండూకములు వోలె. గొంచె మెటి.గి, 

సండితమ్మన్యులైన వైతండికులకు.” 


“నికటముననుండి శ్రుతిపుట నిష్టురముగ 
నడరికాకులు బిట్టు పెద్దణఅచినప్తు 

క్‌ ౧ 
డుడిగి రాయంచ యూరకయుంట లెస్ప, 
సైపరాకున్న నెందేని. జనుట లెస్స!” 


కాదామటి! పాపము! శ్రీనాథుడట్లే చేసెను. 

రాజమహేంద్రవరనిర్దమన మా మహాకవికి విద్యానగర విద్వదాస్థానములో 
నింతకుం బందితలుగాం గీర్తిసంపద మూటగట్టుటకు మూలకరణమయ్యెను. ఈ 
ప్రయాణములో నడుమ వినుగొండ వల్లభామాత్యుని సాహచర్యముతో నడచిన 
క్రీడా ఖిరామ మదియొక యుజ్వల క్రీడాభిరామము. కాసలనాటి గోవిందమంచెన 
శర్మయు నతని మిత్రుండు టిట్టిభసెట్టియుంగాం, బాత్రధారులైన సూత్రధార పారిపార్వకులై 
మన శ్రీనాథ వల్లభరాయలిరువురు వారరుగో యేకశిలానగర వీథులలో వేశ్యావాటికలో 
నెట్లు విహరించి వినోదించుచున్నారో కనుండు! ఈ రంగములో వారు భావుకులైన 
మహాకవులై, నిర్హిప్తలైన నటులై శృంగార రాసిక్యానుభూతిని బ్రజాసామాన్యమునకుం 
బంచి పెట్టుచు, వారి యానందములో. దాము తనిసిపోవుచున్నారు. 

తరువాత వల్లభరాయని ప్రోత్సాహముతో ముమ్మకవి యభిమానముతో 
శ్రీనాథుండు ప్రాఢదేవరాయల విద్వత్సభావేదిక నెక్కందలంచినాండు, అచ్చటి 
యాస్థానపండితుండు డిండిమభట్టారకుండేదో యడ్దువేసినట్లున్నది. దానిపై గినిసి 
శ్రీనాథుండు - 

“దంటకవులకు బలువైన యింటి మగండం 

గవులవాదంబు విన వేడ్కగల్లెనేని, 

నన్ను( బిలిపింపు మాస్టాన సన్నిధికిని 

లక్షణోపేంద్ర! ప్రాఢరాయక్షితింద్ర!” 
అని వ్రాసి యొక లేఖ పంపెనంట. ఇంక రాయలు సభ చేయింపక తప్పదు కదా! ఆ 
దక్షిణాధీశు ముత్యాలశాలలో గన్నుల పండువుగాం గొలువు తీరినది. వాగ్వాదము 
ప్రారంభమైనది. శ్రీనాథుని గర్జారవము హెచ్చినది. వాగ్గాటి పొంగి పొరలినది. 
వాదబలముల్లో కల్లోలమైన మహానదివలెం గట్టులు త్రెంచుకొని క్రేళ్ళెత్తుచున్నది. 
డిండిముండు తెల్లబోంయి తడుమాడుచున్నాండు. చంద్రభూషక్రియాశక్తి పండితుండు 
లేచి “శ్రీనాథకవీ! భారతీదేవి నిన్ను గెలిపించినది. ఇప్పుడు నీవే కవిసార్వ 
భౌముండొవన్నాండు. సభాసదుల జయ జయధ్వానములతో డిండిముని కంచుధక్క 
బ్రద్దలైనది. ప్రౌఢదేవరాయలు పసిడిపళ్లెరములతోం బచ్చని దీనారటికములు ముంచుకుని 
మన కవిసార్వభౌమునిం దీర్థమాడించుచున్నాండు. “కర్ణాట క్షితిపాల మౌక్తిక 
సభాగారాంతరాకల్పిత స్వర్ణస్నాన జగత్ర్రసిద్ధ” కవినార్వభౌముండు మన శ్రీనాథుండు! 
ఆ మహాకవి మేఘగంభీరస్వరముతోం గంఠమెత్తి 

“జోటీ! భారతి! యార్చటిన్‌ మెరయుమీ! చోద్యంబుగా నేనా. 

ర్లాటాధీశ్వరు దేవరాయ నృపతిన్‌, నాసీరధాటీ చమూ 

కోటీ ఘేటకధట్టికా ఖురపుటీ కుట్టాక సంఘట్టన 

స్పోటీ భూత ధరారజశ్చులుకితాంభోటిన్‌ బ్రశంసించెదన్‌॥” 


అని చిత్త జల్లుగాం బద్యవర్షము గురియుచున్నాండు. ఆహా! అది యెంత మనోహర 
దృశ్యము! ఆంధ్ర భాష కది యెట్టి విజయ పతాక! 

శ్రీనాథుని యాంధ్ర భారతీ విజయ యాత్ర లింతటితో నాగలేదు. బ్రద్దలయిన 
డిండిముని కాంస్య ఢక్కా నినాదము సర్వజ్ఞ కింగమన్‌ని యాస్థానములోం 
బ్రతిధ్వనించినది. విజయోత్సాహముతో వెడలిన శ్రీనాథ మహాకవి యప్పుదే రావుసింగ 
మహీపాలుని యాస్థానములో శారదా విగ్రహము నెదుట నిలిచి 

“ఎటులు మెప్పించెదో నన్ను నింక మీంద, 

రావుసింగ మహీపాలు ధీవిశాలు 

నిండు కొలువున నెలకొని యుండి నీవు 

సరస సద్గుణ నికురంబ! శారదాంబ!” 
అని వేడుకొన్నాండు. రెడ్దిరాజులకుం బ్రబల విరోధియైనను, విద్వత్పక్షపాతియు 
సర్వజ్ఞుందైన యా సింగమహీవతి యీ రెడ్డిరాజుల యాస్టాన కవిసార్వభౌమునిం గన్నుల 
నద్దుకొనక యొట్లుండం గలండు! యా వెలమ దొరను మన ధూర్త కవిరాజు ప్రశంసించిన 
వైఖరి చూడుండు:- 

“సర్వజ్ఞ నామధేయము 

శర్వునకే రావుసింగ జనపాలునకే 

యుర్విన్‌ జెల్లును; దక్కొరు 

సర్వజ్ఞుండనుట కుక్క సామజమనుటే” - 
యీ పొగడ్త కాతం దుబ్సి తబ్బిబ్బెనాదేమో యమూల్య సమ్మానము లందిచ్చినాండు. పై 
పద్యమున “శర్వునకే'యని నిలిపి, “జనపాలున కేయుర్వింజెల్లూనని ప్రశ్నార్థకముగాం 
జదివినచో నా పొగడిక తెగడికగా మాటి యెట్లు వెక్కిరించు చున్నదో కనుండు! అది 
యాతని ప్రాఢ ప్రయోగ చమత్మారము. 

ఈ యాంధ్ర భారతీ విజయోత్సవములు రాజమహేంద్రవరపు రెడ్డిరాజులకు 
(శవఃపేయములుగా వినవచ్చినవి. శ్రీనాథుండు లేని తమ యాస్థానము 
కళావిహీనముగాం గనంబడినది. ఆ మహాకవికి రెడ్డిరాజ్యముపైం గల యభిమానము 
గూడ వారిని బోత్సహించినది. వెంటనే వేమ, వీరభద్రారెడ్డి ప్రభువులు 
సబహుమానంబుగా శ్రీనాథుం బిలువం బంచి. 

“ఈ క్షోణిన్‌ నిను. బోలు సత్కవులు లే రీనాంటి కాలంబునన్‌ 
దాక్షారాము చళుక్య భీమవర గంధర్వాప్సరో భామినీ 
నక్షోజద్వయ గంధసార ఘుస్పణ ద్వైరాజ్య భారంబున 
ధ్యక్షించున్‌ గవిసార్వభౌమ! భవదీయ ప్రాఢ సాహిత్యముల్‌!* 
అని ప్రశంసించి, “ఇపుడు చెప్పందొడంగిన యీ ప్రబంధ మంకితము సేయూమని 
ప్రార్థించినారు. 

“కలిగె. బదియారువన్న బంగారమునకు( 

బద్మరాగంబుతోడి సంపర్క లబ్ది” - 
యని యాత్మలో నుప్పొంగుచుం గాశీఖండమును వీరభద్రారెడ్డి కంకితము చేసి, 

“వేంగీ విషయా ధీశ్వర! 

సంగరగంగా తనూజ! సాహిత్య కళా 

సంగీత లక్ష్య లక్షణ 

భంగీ సర్వజ్ఞ! వినుల పాండిత్య రి" 
యని యాయనను బలుకరించుచున్న మన కవిసార్వభౌముం డా యాస్థానమున 
నడుగో! వీరభద్రారెడ్డి విద్వాంసుండై - సాహిత్య రక్షామణియై యాతనిచే నాంధ్రభారతికి 
దివ్య సౌధములు గట్టించుచున్నాండు. 

శ్రీనాథుని కావ్యదృష్టి 
శ్రీనాథుండు “విశ్వశేయః కావ్యం” - అను నిర్వచనమును 
“కావ్యంయశ సే... ర్థకృతే వ్యవహారవిదే శివేతరక్షయే సద్యః పర నిర్భతయే, కాంతా 
సమ్మిత తయోపదేశయుజే” - యను వివరణముతో6 గూడం జక్కగా నవగతముం 
జేసికొన్నాండు. కవితా ధ్యాన నిష్టితుందైనపుడు, వేదర్నులకు విశ్వప్రపంచమువలెం 
గాళిదాసాదులకు భారత ప్రపంచమువలె శ్రీనాథునికి యావదాంధ్ర ప్రపంచము భావనా 
విషయమై కన్నుల యెదుట సాక్షాత్మరించుచుందడెను. పూర్వ మహాకవుల విజ్ఞాన 
విశేషానుభూతులతోం దన సంస్కృతీ సంప్రదాయములం గరగిపోసికొని, యచ్చపుం 
దెలుంగుతనముతోం దెలుంగు పలుకుబడితో “ఆంధ్ర జగతీ భాషా ప్రబంధంబుగన్‌” 
గావ్య రచన చేయదొరకొన్నాండు. 
శ్రీనాథుని కావ్య రచన - అందలి భాష 
ఆయన కావ్యములలో ననుపలబ్ధములు పోంగాం బ్రసిద్ధములైన వానిలో - 

శృంగార నైషధము, హరవిలాసము, భీమఖండము, కాశీఖండము, శివరాత్రి 
మాహాత్యము ముఖ్యములు. క్రీడాభిరామ మాయనదిగా సాధింపంబడినది. పల్నాటి 
వీర చరిత్ర మాయనదిగా సంధింపంబడినది. మొదటి యెదును శివభక్తి మయములు. 
నలుండు శివభక్తిపరుండని సంస్కృతమున శ్రీహర్చుడు చెప్పంగా, “నలుండేగా దాతని 

మామ భీమనృపాలుండును బరిచారికలు గూడ శివభక్తిపరుల”యని తెలుంగున 
శ్రీనాథుండు చెప్పినాండు. ఇంక హరవిలాసాదులు శివభక్తిపరములని వాని పేరులే 
చెప్పుచున్నవి గదా! ఆయనవిగా నున్న చివరి రెండు గ్రంథములు ప్రజాజీవితములోని 
వివిధ రంగములను వర్ణించు కళాఖందములు. శ్రీనాథుని కావ్యము లన్నింటియందును 
సందర్భాను గుణముగాం బ్రజా జీవితమునకు వలసిన సర్వస్వము సుకుమారముగ 
సుందరముగ నభివర్ణింపంబడి యుందును. 

శ్రీనాథుం డనితర సాధ్యమైన నైషధాంధ్రీకరణమునకుం జేయెత్తుటలో నిండు 
జవ్వనమునందున్న తన కవితా పాండిత్య ప్రతిభా ప్రకర్షములు జొమ్ము వచ్చి చూపుటయే 
యాతని యుద్దేశమని తోంచును. ఈ పద్యమును వినుండు: - 

“పనివడి నారికేళ ఫల పాకమునన్‌ జవియైన భట్టహ 

ర్నుని కవితాను గుంభములు సోమరిపోతులు కొందణయ్య లౌ 

నని కొనియాడనేర! రది యట్టిద; లేజవరాలు చెక్కు గీ 

టిన వసవల్చ్ఫు బాలకుండు డెందమునన్‌ గలంగంగ నేర్చునే!” 
భట్టహర్షుని కవితాను గుంభములు నారికేళ ఫలపాకములైనను జవి గలవంట: 
సోమరిపోతులు కొందజయ్యలు వానిని “సెబాొసని మెచ్చుకోంజాలరట! “వారి యోగ్యత 
యింతేలె”మ్మని చప్పరించుటగాదా యిది! పైంగా “లేజవరాలు చెక్కు గీటినచోం బాల 
బుగ్గల పసిపాపండు పులకరింపండు గదాొయని దాని సమర్థన. ఈ సమర్ధించుటలో 
నెంత యొత్తిపొడుపు గలదో చూడుండు! ఈ పోకడలో నానాంటి కవులలోం గొందఅప్పటి 
కింకను వసవల్పు బాలకులై, యా కవిత్వపు జవరాలి చెక్కుగీటులకు6 బులకరింప 
కూరకున్నారనియు, దాను గవితా ప్రాగల్భముల జవ్వనంపుం దిమురు పొంగిన 
రసికశేఖరుందై యీ రచన చేపట్టెననియు ధ్వని వచ్చుచున్నది గదా! ఈ భావముచేతనే 
కాంబోలు6 దర్వాత వహారవిలాన రచనయందుం గవితా రానిక్యములు 
వెల్లివిరియించినాండు. కాని, ఖీమఖండ కాశీఖండ రచనల తీరుబడియే యొక క్రొత్త. 
ఆ సౌభాగ్యము నంతయు నా మహాకవి యేకాంతమున ధ్యాననిమగ్నుందై భావించుచు 
“ఆ యుత్తర భారతమునకంటె మా దక్షిణభారతమేమిటం దక్కువ? ఆ వారణాసికంటె 
మా దక్షిణ కాళి యేమిటలొచ్చు?” అని యనుకొనుచున్నాండు. 

ఈ తలంపులలో నొక మహాసాహిత్య సృష్టి యాయనలో మెరసినది. 
“బ్రహ్మాందాది మహా పురాణ చయ తాత్పర్యార్థ విజ్ఞాన మాయనకుం దోడుపడినది. 

స్కాంద పురాణాంతర్గత గోదావరీఖండ కాశీఖందము లాయనకు వలయు సామగ్రి 
చేకూర్చినవి ఆ మహాపురాణగాథల మననము చేయుచుండంగా, నపుడొక యద్భుత 
సంధాన మా మహాకవికి స్ఫురించినది. అదియొక దైవసంఘటన. ద్రావిడ భాషల 
కాచార్య పీఠమగు నగస్తుండును, గీర్వాణ భాషా మహార్ద్ణవమగు వేదవ్యాసుండు నా 
యుత్తర కాశీపట్టణమును విడిచి యీ దక్షిణ కాళిని ప్రేమించి, యిందుం జిరనివాస 
ముండుట యొక దక్షిణాయన మహా సంక్రాంతి. ఇది యొక సారస్వత మహా సంక్రాంతిగా 
నా సంస్కృత ద్రావిడ సారస్వత మూర్తుల దివ్య ప్రభావము భావించుచున్న యీ 
యాంధ్ర మహాకవి హృదయములో నాక యద్భుత శబ్ద బ్రహ్మముద్చుద్ధమైనది. అది 
మూలముగా బహుధా పరిణత మధుర శబ్దప్రపంచమే యాతని యాంధ్రభామా ప్రబంధ 
శరీరము. దాని మూర్యంతరములే ఆంధ్ర భీమఖండ కాశీఖండములు. ఈ మహా 
ప్రబంధముల రచనకు ముందుగా నాయన భావనా పథమున మెజసిన యద్భుత 
సంధానమే యాంధ్రుల తపఃఫలము. 

శ్రీనాథుని తెలుగుపోకడలలో గీర్వాణపుందల్లిం పోలికలు ఎంత నిండుగా 
నందగించినవో సోదరభాషల తీఖుతీయము లెంత మధురముగా మేళవించినవో 
యించుక కనువిచ్చి చూచినచో నాతని కావ్యములలో సర్వత్ర గుర్తింపం గలము. ఈ 
భాషనే శ్రీనాథుండు 'నా కవిత్వంబు నిజము కర్ణాటభాషు అని పేర్కొన్నాండు. అనగా 
ద్రావిడభాషల తీలుతీయములతో సంస్కృతభాష సర్వసౌభాగ్యములతోం గలిసి కమ్మనై 
చెవికింపైన తెలుంగుబాసయని యాయన భావము కాంబోలు! అట్లుంగాక, ప్రథమాంధ్ర 
జాతీయోద్యమమున సర్వహైందవసేనానాయకత్వము వహించి దక్షిణభారతమును 
స్వతంత్రమహారాజ్యముగా వెలయించిన కర్ణాటాధిపుండగు 'హెొయిసల ముమ్మడి 
బల్లాలదేవుని విజయచిహ్నముగా దక్షిణభాగమంతయుం గర్జాటదేశమని యప్పుడు 
పిలువంబడియుండును. ఆ జనవాక్యము ననుసరించియే శ్రీనాథుండుగూడం దన 
భాషను గర్జాటభాషయని చెప్పియుండెనేయో! ఈ వాసనయే సంగీతమునకుం గూడ 
నంటుకొని మన సంగీత మిప్పటికిని గర్జాట సంగీతమే యయిపోయినది. ఇట్లుగాక 
యిపుడు కొన్ని హద్దులతోం బిలువబడు ప్రాంతమే యప్పటి కర్ణాటకమైనచో, నది 
తప్పం దక్కిన దక్షిణప్రాంతములకు సంగీత విద్యయే లేదనుకోవలసివచ్చును. అది 
మథజియొక ప్రసంగములో ముచ్చటింపందగ్గ విషయము. శ్రీనాథుం డింతటి 

గంభీరహృదయముతో నింతటి విశాలాంధ్ర ప్రజాదృష్టితో నింతకంటె విస్పృతమైన మధుర 
గంభీర భాషాసంపదతో ననన్యసాధ్యముగా నాంధ్రమహాసాహిత్యము సృష్టించెనని 
చెప్పుటయే ప్రస్తుతాంశము. 

శ్రీ నాథుని యనువాద వైఖరి 

సుప్రసిద్ధమైన శ్రీనాథుని ప్రబంధ పంచకములో హరవిలాసముదప్పం దక్కిన 
నాలుగు సంస్కృతమున కాంధ్రానువాదములే. శృంగారనైషధమునకు మూలము 
శ్రీహర్నుని నైషధకావ్యము. అనువాదము చేయుటలోం దా ననుసరించిన రీతిని 
శ్రీనాథుండే యిట్లు చెప్పినాండు- “శబ్దంబనుసరించియు, నభిప్రాయంబు గుర్తించియు, 
భావంబు పలక్షించియు, రసంబు పోషించియు, నలకారంబు భూషించియు, నౌచిత్యం 
బాదరించియు, ననౌచిత్యంబు పరిహరించియు మాతృకానుసారంబుగం జెప్పంబడినది” 
అని శబ్దభావ రసౌచిత్యా నౌచిత్యాదుల నిర్ణ్మయమున నాతని యనుభూతియే యభిరుచియే 
యాతనికిం బ్రమాణము. ఈ సంస్మ్కారముతోం దీరిన శృంగారనైషధము మూలమునకంత 
చేరువగాక దూరముగాక తల్లి వెంట నడుచు తరుణివలె నాయ్యారముగా నడచినది. 
ఈ యనువాదములో మూలమున నిరువదెనిమిదివందల [గ్రంథము తెనుంగున 
బదుమూడువందలకు దిగినది. ఈ మహాకవి రసవద్ధట్టములం బోషించును. తక్కిన 
వానిని గుదించును. ఇష్టమువచ్చినవాని నేరికొనును. విడివిడింగా బడిన కొన్ని శ్లోకముల 
నాకవరుసకుం దీసికొని, తన భావానుగుణముగా నొక దండయల్లికొని, దానితో నొక 
భావసాక్షాత్మారము నలంకరించును. ఒక శ్లోకమున కొకపాదముగా సీసపద్యము 
నడక తూంగించును. మరొక్కచోట శ్లోకమున కొక్క సమాసముగాం బెద్దవచనమల్లి 
కొంత [గ్రంథభాగము దాంటును. ఈ వైఖరితో నితివృత్తములో వర్ణనాంశములు ఆ 
జదడయల్లికలో మొగ్గల కూర్చ్పువలె-గుత్తముగా నదికి యందగించుచుండును. ఈ 
యందచందములన్నియుం దీరికగా శృంగారనైషధమున మనము చూడవచ్చును. 

కావ్యానువాదమే యిట్లున్నపుడు స్మాందపురాణాంతర్గత గోదావరీ ఖండ కాశీ 
ఖండానువాదములైన భీమఖండ కాశీఖందములు. ఈశాన సంహితానువాదమైన శివరాత్రి 
మాహాత్యము మక్షికి మక్కిగా నుందునని యొట్లు తలంపంగలము! మూలమున ముప్పది 
రెండధ్యాయములైన భీమఖండము తెలుంగున నాజాశ్వాసములు. భీమఖండ మూలమున 

సూచనామాత్రములైన పలివెల పీరికాపురాది వర్ణనములు సాంగోపాంగ సన్నివేశ 
సౌందర్యములతో నిందుం గన్నులం జూచినట్లు వర్ణింపం బడినవి. చంద్ర, సూర్యోదయ, 
వనితావర్ణనము లిందు విస్తారములైనవి. మూలానుసృతమైన భావమునుగూడ న్స్‌ 
మహాకవి పద్యమునం బదింతలుగాం బరిమళింపం జేయును. 
భీమఖందమునకంటెం గాశీఖందడము సం[గ్రహవిస్తరాది సంస్మ్కారచందముల 
విచ్చలవిడిగా బరమస్వతంత్రముగ నడచినది. అందులో నీ శ్లోకమున కీ పద్యముం 
జూదడుందు: - 
న్దో॥ “అరుంధతీం (ధ్రువం చైవ విష్ణోస్తీణి పదాని చ, 
ఆసన్న మృత్యు ర్నోపశ్యే చృతుర్ణం మాతృమండలమ్‌॥” 
దీనికిం దెలుంగు: - 
“కాన( డరుంధతిన్‌, ధ్రువుని గానండు, విష్ణు పదత్రయంబునన్‌ 
గానండు, మాతృమండలము గానండు కన్నులు గల్గియేని యే 
మానవు(6 డ మ్మనుష్యునకు మాసము లారు విరామ మొంద.(గా( 
గాన(గవచ్చు( గుంభభవ! కాలుని బంధుర సౌధవీథికల్‌.” 
సంస్కృతమున ధర్మశాస్త్ర కారికవంటి యా శ్లోకము తెలుంగునం గమ్మని 
పదబంధము గల కవిత్వమై యత్తచ్చబ్దముల బిగింపుతో, రాచరీవితోం దూంగి తూంగి 
నడచుచున్నది. మజియు, మూలమున లేని యారు నెలల గడువు నిచ్చుటయు, 
నందులో లేని 'కాలుని సౌధవీధికలు' అవిగో యన్నట్లు చూపుటయు, శ్రీనాథుని 
స్వతంత్రకు - భావము బంధురము చేసి చెప్పు నాతని యుదాత్తవైఖరికిం దార్మాణములు. 
రమారమి నూజు శ్లోకములు గల యీశాన సంహిత తెలుంగున నాలుగా 
శ్వాసముల శివరాత్రి మాహాత్యముగా నడచి, యిప్పటికి నసమగ్రముగానున్నది. కనుకనే 
యీ యనువాద మన్నిటికంటెం బరమ స్వతంత్రము. ఈ యనువాదమున సంస్కృత 
కాదంబరీ వచన భాగముల యాంద్రీకరణము, భీమఖండ కాశీఖండాదులలోని పద 
పద భాగముల మిక్కిలిగా దొరలిపడినవి. కాశీఖండములోని గుణనిధియే 
వేషధారణమున నించుక మార్పుతో నిందు సుకుమారుందుగా సాక్షాత్మారించినాండు. 
దుర్వర్తనులై, తండ్రిచే వెడలం గొట్టంబది యడవులలో నాంకలిదప్పుల కలమటించుచున్న 
యా గుణనిధియు నీ సుకుమారుండును దల్లిని దలంచి దుఃఖించు పద్య మీ రెండు 
(గ్రంథములలో నొక్కటియే. 


20 శ్రీనాథకవి సార్వభౌముండు 
ఇంక స్వతంత్ర రచనలనందగు వానిలో హరవిలాస మొక రసవత్మావ్యము. 
సంస్కృతమున రాజశేఖర కవి రచించిన హరవిలాస మున్నది గాని దానికి దీనికి 
నెందును బోలికలు లేవు. పాల్కురికి సోమనాథుని బసవపురాణము నుండి 
చిజబుతొండనంబి కథయుం, కాళిదాసుని కుమారసంభవము నుండి గౌరీకళ్యాణము, 
స్మాంద-బ్రహ్మాండ పురాణములనుండి దారుకా వనవిహారసము[ద్ర మధనములును, 
భారతారణ్య పర్వము నుంది కిరాతార్జునీయమును స్వీకృతములై, హరుని విలాసములుగా 
నిందు వర్ణింపం బడినవి. మూలముల నుండి మూండు వంతుల సామగ్రి కూడ 
నిందు. బరిగ్రహింపబడినది. 
తారకాసురు దర్పము వర్ణించుచు, శ్రీనాథుండు మాఘకావ్యములో 
రావణాసురుని దుండగములు చెప్పు 'నిశాంత నారీ పరిధాన ధూనని - అను 
శ్లోకమునకుం జక్కని తెలుంగు పద్యముం గూర్చినాండు. కుమార సంభవము నందు, 
బార్వతీ యౌవనా విర్భావమును వర్ణించు 
“ఉన్మీలితం తూలిక యేవ చిత్రం 
సూర్యాం శుభి ర్ఫిన్న మివారవిందం, 
బభూవ తస్యా శృతురస్ర శోభి 
వపు ర్విభక్తం నవయౌవనేన.” 


అను శ్లోక భావమును దన హరవిలాసమున 'బాల్యంబు గడిపి, నేత్రోన్మీలనంబు 
సేసిన చిత్రంబునున్‌ బోలె యౌవన విభక్తంబై' యని మూండు మాటలతో ముగించి, 
యవ్వల నంగప్రత్యంగ వర్ణనమునకుం బరువుతీసినాండు. ఆ తొందజఅలో 'యౌవనా 
విర్భావమునం గన్నైల శరీర సౌందర్యము 'సహజముగాంల - గృత్రిమముగా' రెండు 
రీతుల వికసించు నను కాళిదాసుని యువమానద్వయ సారస్యము నాయన [గ్రహింప 
లేదో - గ్రహింప నిష్టపడలేదో యనిపించును. ఇట్లే యా రచనయంతయు6 బరమ 
స్వతంత్రముగా సాంగించినను గావ్యమును దియ్యని దెలుంగుతోంటగాం దీర్చినాండు. 

ఇంక నితిహాస పురాణాదుల యనువాద మది యింతకంటెం బ్రత్యేకము. ఆ 
[గ్రంథములలోని విజ్ఞాన భాండారము మన భాషలో నిక్షేపించుటయే ప్రధానమైనచో 

నందులకు వచన రచనయే యుత్తమ పద్ధతి యనిపించును. అట్లు గాక గవితా 
శిల్పముతోం బద్యబంధముతోం గమ్మదనము గణ్యత కల్పింపం దలంచినచో నా 
సంస్మ్కారమునం దీర్పులు గూర్పులు తప్పనిసరి కాంగలవు. కొందరు “'యథామాతృకముగా 
ననువదించితి' మని గొప్ప చెప్పికొన్నవో నది వారి యుత్సాహమే కావచ్చును. ఆ తల్లి 
బిడ్డలను వారు చూచుచున్నట్లే లోకము గూడ6 జూచుచున్నదని వారి భ్రమ- 
చూడవలెనని వారి కోరిక. అంతేగాని యా తల్లిబిడ్డల వయోభేదము, కాలభేదము 
తన్మూలకములైన పరిపోష పరిపాకముల భేదములు-అంద చందముల అభిరుచుల 
భేదములు బహిరంతరముల నిండుగా నచ్చుపడియుండుట ప్రకృతి సహజము- 
లోకసిద్ధము. ఇంత స్పష్టముగ నెదురనున్న భేదములు చూడని-చూడలేని-యథా 
మాతృకమైనదని చెప్పంగల యా యనువాదకుల దృష్టిని-హృదయము నెద్లో 
గాధాఖిమానము ఆవరించి యుండవలెను. ఈ వింత చూపే నన్నయాదుల యనువాద 
మార్గము కలుషమైన దనియు, వారి కతు లధమాధికారులకే యుద్దిష్టములనియుం 
దలంచుటకుం గారణమై యుండనోవు. 

మటతియు నీ పెద్దల దివ్యదృష్టిలో, “సంస్కృతము క్షుణ్ణముగాం జదువని' 
తెలుంగు వారందలజు నధమాధికారులైనట్లే గదా! ఇట్లు చూచినచో మన తెలుంగు 
నేలలో నే సహస్రమునకో యొక రిద్దజు తప్పం, దక్కిన యాంధ్ర జనులందజు 
వీరిచ్చిన బిరుదమునకు గుటికాక తప్పదు గదా! యిది కొండంత వినయముతోనైన 
నంగీకరింపరాని యభిశంసనము; సరియే-ఒప్పుకొందము. ఆ యుత్తమాధికారుల కే 
యనువాదముతోనైనం బనియుండదు. అక్కజయంతయు నధమాధికారులకే. అట్టి 
యాంధ్ర ప్రజల యిందటి శ్రేయము కొజకై మహాసాహిత్యము సృష్టించిన నన్నయాదులకు 
- వారి కృతులకు వచ్చిన తక్కువతన మేమున్నది? ఉత్తమాధికారులై తమ యధికారమును 
వ్యర్థమో యనర్థమో చేయు తక్కినవారి కెక్కువేమున్నది? 'విశ్వశ్రేయఃకావ్య'మృని గంటము 
పట్టిన యా మహాపురుషుల పరిణత సాహితీ ప్రపంచము గూర్చి యిట్టి విమర్శనము 
వాంఛనీయము గాదనియే చెప్పవలెను. ఆంధ్రజాతికిం బ్రథమ సాహిత్య (గ్రంథముగా 
వెలిసిన యాంధ్ర మహాభారతము-దాని యనువాద మార్గము ననుసరించి వెలసిన 
పురాణేతిహాస సాహిత్యము మనకు సంతతారాధ్యములు తత్మర్తలైన మహామహులు 
మనకుం బరమ పూజ్యులు. ఆ పురాణ సాహిత్యమునే కావ్యలక్ష్మితో నలంకరించిన 
శ్రీనాథుని యనువాదములు మనకు నిరంతరారాధ్యములు -నిభృతాస్వాద్యములు. 


[ై శ్రీనాథకవి సార్వభౌముండు 
కవితలో ప్రజాహితదృష్టి 
శ్రీనాథుని గంథములందు. గేవల కావ్యసౌందర్యమునేగాక మానవ 
జీవితమున కత్యంతావశ్యకమైన వివేకవిస్త్స్తమంతయు. బ్రతిపద ప్రతిఫలముగాం 
జూదంగలము. ఈ పద్యములు చిత్తగింపుడు: - 
“శాస్త్ర మాచార్యు సన్నిధి( జదువయడేని, 
ఇద్దబోధంబు మది సంగ్రహింపండేని, 
తెగువమీజ. బ్రతిజ్ఞ సాధింపండేని, 
జ్ఞాతిజయ మందంేని తజ్జను(డు జనుడే?” 
కాందని శ్రీనాథుండు మనల హెచ్చరించుచున్నాండు. 
గృహస్ట్థుదైనవాండు “అతిథి కడునల్పుదడైన నత్యధికుడైన, నింటికే తేరం 
బ్రియమంది' - యాదరింపవలెనంట. ఈ ప్రపంచమున నెవ్వ రెందటిట్టివారున్నను, 
“వినుండు,-గోవులు విప్రులు వేదచయము 
సతులు లోభవిహీనులు సత్యపరులు, 
దానశీలు రియ్యేడ్వురు దాల్తురెపుడు 
నవనినెంతయు వీతభయంబుగా(క” 
పై యేడ్వురే భూభారము వహించి ప్రజాశ్రేయమును బరిపాలించుచుందురంట. 
ఉత్తమ ప్రీజనులకు - 
“తగవు( బాటించి యల్పంబు తండ్రి యిచ్చు, 
నల్పమల్పము భ్రాతయు - నాత్మజుండు; 
ప్రార్ధితంబైన ధన మనల్పముగ నిచ్చు 
'ప్రాణనాథుని సరి” 
ఆత్మబంధువులు లేనేలేరంట! పతిదేవతయైన సతీరత్నమును జనకుటకు 
మానవుల కెవ్వరికి గుండెలు చాలవంట! మానవులకే యేమి! 
“గంధవాహంబు వెజుచు నక్కలువకంటి 
పసపుపాలిండ్ర్త పయ్యెద. బాయందట్ట” 

అని హెచ్చరించుచున్నాండు. ఒకవేళ నెవ్వరైన దెగించి కీడుదలంచినచో.... 
“జార్వశిఖికంటె శిఖికంటె నర్కుకంటె( 
బిడుగుకంటెను దీవ్రమై బిజణుసు చూపు 
నాత్మ( దప్పుంగందలంచయ దురాత్మకులకు 
నహహ పతిదేవతా ప్రభావాతిశయము” 
అని వ్రేలు చూపి భయపెట్టుచున్నాండు. 
మానవులలో - 


“ఎవ్వండు నిసర్గ కఠినుం, 
డెవ్వండు సన్మార్గరోధి, యీర్యాపరుండై 
యెవ్వండు తన కధికునితో( 
జివ్వ(కు జేసాయయ, వాని సిరు లధ్రువములో'- 

అని శపించుచున్నాండు. 

స్త్రీల గోవుల ననాథుల బాధించువారినిం జూచి యముండు :- 
“అంసమున వీని కంఠంబు. ద్రెంపి విడుండు, 
మడమత్రావుల వీని మర్మములు నొంపు( 
డెజ్జగా నన్ని( (గ్రాంగిన యినుప యిసుక( 
గులికిపోయుండు వీని ముక్కులను జెవుల” - 

నని తన భటుల నాజ్ఞాపించునని నరక వార్తల వినిపించుచున్నాందు. 


“చెదలు నీర్సేను మశకంబు చీమ నల్లి 

యల్పమను బుద్ది హింస సేయంగం దగదు: 

వాని హృదయంబులం దున్నవాండు జీవు(౦ 

డాత.( డల్పుండె యితర జవాత్మ కంటె” - 
అని యహింసా ధర్మము బోధించుచున్నాడు 

“డబ్బరలు పల్కువారి కడ్డంబు గలదె” 
అని చీకొట్టుచున్నాండు. వంశాభివృద్ధిగోరు కుమారు. డెవ్వందడైనను - 
“పంచకరపాట్టుపడి తన్ను€ బెంచి, విసికి 
యాపదల(బాసపి రక్షించునట్టి తల్లి 
దేవతాబుద్ది భావించి........... స్త 
'సేవింపవలెనని యాయన హితోపదేశము. 
“ఈ హర్మము లీతురగము 
లీహేమము లీభుజిష్య లీ ధాన్యము లీ 
దేహము తనతో వచ్చునె 
యూహింప(గ( బుణ్యకర్మ మొక్కటి దక్కన్‌” 
కావునం బుణ్యకార్యము లేమజవలదని యాయన సందేశము. 
“హరి నామక్షీర్తనంబును 
హరినామ జసంబు నెవ్వ౦డానర్తించున్‌, 
నరక మహావేదన య 
న్నరునకు( బ్రాపింపకుండు...” 
నని యాయన పరమోపదేశము. 

ఈ యనర్హ సాహిత్య విజ్ఞాన సంపదనంతయు శ్రీనాథుండు తన నిరర్ణళ 
కవితాశైలి సమృత పాకమునం దేల్చి రసిక రసాయనముం జేసి లోకమున కందిచ్చి 
యున్నాండు. 

శ్రీనాథుని కవితాశ్రైలి 
రసిక రసాయనమైన శ్రీనాథుని కవితాశైలి యెట్టిదో మనమిప్పుడు చవిచూతము 
ఆ మహాకవి కవితాళైలినిం గూర్చి పూర్వ కవులు కొందటిట్లు ప్రశంసించి యున్నారు. 
రాధామాధవ కవి; - 
“సూనాస్త్ర ప్రమదా మదస్సురిత వక్షోజాత గాఠిన్యమున్‌ 
బూనన్‌ జాలు వచో విలాసములు...” 

వీల్లలమంి వినవీరభదుండు :- 
“శీనాథభట్ట భాషా నిగుంభంబుల పరిమళంబు” 

సోమనాథ సోమయాజి - 
“రుచిర పదసిద్ధ ధారా నిరూఢ మసిమం దగిన శ్రీనాథు నచ్యుతత్వము” 
చెన్నమ రాజు: - 
“బహుముఖ ప్రఖ్యాత మహిత శయ్యా విశేషసనాథు శ్రీనాథు” 


ధ్థి పదోజ్జుంభణశబ్దజ్బంభణ కళా శ్రీనాథు” 
“నానా గీర్వాణ వచస్తుతిన్‌ మెలగు శ్రీనాథు” 
“నవ్య కవితాసనాథు శ్రీనాథు” 


“తనదు శ్రీనాథత్వ, మనుపమ నృపసభాం 
తర చిత్రరచన బంధురత మెరయ” 


పాథోధి పయోధర ని 
ర్మాథ చల ద్చ్నుమఘుమాయమాన అహరికా 
పాథేయ దాయి సూక్తిస 


“సందర్భంబు నవార్థగర్భమగుచున్‌ జాటుక్రియన్‌ మించగా( 
జిందుల్‌ ద్రొక్కుచు నిండి, యంతట రసశ్రీ మెచ్చుగొల్పంగ, నా 
నందాంభోధి తరంగముల్‌బలె( బ్రబంధంబుల్‌ భునిన్నిల్సి, దా 
నం దెల్లంబుగ( గీర్తి. గాంచిమను శ్రీనాథున్‌ బ్రశంసించెదన్‌!” 
ఇట్లే మజికొందరు కవులును వర్ణించి యున్నారు. 
తన కవిత్వమును గూర్చి శ్రీనాథుందే యిట్లు చెప్పుకొన్నాండు :- 

పంపావిరూపాక్ష బహుజటాజూటికా 

రగ్వ్యధ ప్రసవ సౌరభ్యములకు 

తుంగభద్రా సముత్తుంగ వీచీఘటా 
గంభీర ఘుమ ఘుమారంభములకు( 
గళసాపుర ప్రాంత కదళీవనాంతర 

'ద్రాక్షలతా ఫలస్తబకములకు.( 

గర్గాట కామినీ కర్ణ హాటకరత్న 

తాటంక యుగ ధాళ ధళ్యములకు 

నిర్నిబంధ నిబంధమై నెనయు కవిత 

తెలు(గునను సంస్కృతంబున బలుక నేర్తూ - 

ఈ ప్రసవసౌరభ్యములు, తరంగ ఘుమ ఘుమారంభములు, ద్రాక్షాఫల 
మాధుర్యములు, రత్నతాటంక ధాళధళ్యములు శ్రీనాథుని సంస్కృృతాంధ్రమయ 
శబ్బబ్రహ్మము నుండి నిర్నిబంధముగా విరంజిమ్ముకొని వచ్చినవి. ఇంతేకాదు, 

“వచియింతు వేములవాడ భీమనభంగి 
నుద్దండలీల నొక్కక్కమాటు 
భాషింతు నన్నయభట్టు మార్గంబున 
నుభయ వాక్రాథి నొక్కొక్కమాటు, 
వాక్రుత్తు తిక్కయజ్వప్రకారము రసా 
భ్యుచితబంధముగ నొక్కొక్కమాటు, 
పరిఢవింతు ప్రబంధపరమేశ్వరుని ఠేవ 

సూక్తి వైచిత్రి నొక్కొక్కమాటు,” 

ఒక్కొక్కపు డొక్కొక్క విన్యాసముతో వచియించు వైదర్ధ్యము తన సొమ్మేయని 
యాయన యభిమానము. మజియు, 

“హరచూడా హరిణాంక వక్రతయు6 గాలాంత స్పురచ్చండికా 
పరుషోద్గాఢ వయోధరస్ఫుటతటీ పర్యంత కాఠిన్యమున్‌ 
సరసత్వంబును సంభవించెననంగా సత్కావ్యముల్‌ చెప్పినన్‌” - 

అవి దిక్కులయందు రాణించునని యా మహాకవి యాశయము. దీనినిబట్టి వక్రోక్తియుం 
బ్రౌథోక్తియు సరసోక్తియు నీతని కవితా లక్షణములని తెలియుచున్నది. సంస్కృతాంధ్రభాషా 
సమగ్ర పాండిత్యముతో, ఉమ్ము విజుచుకొని తనకు సాటి లేదన్నట్లుగాం దూంగి 
తూంగి నడచు నిరర్గ్దళ ధారావిలసిత శయ్యా సౌభాగ్యముతో, వక్రోక్తి ప్రాఢోక్తి 
సరసోక్తులతో-రసతరంగములు పొంగించు నభంగుర కవితా గంగాస్రవంతి యాతని 
శైలి యని తేలుచున్నది. ఇది బ్రాహ్మీదత్త వరప్రసాదము, ఇంతేగాదు, 
“ఆంధ్ర క్షమామండ లాఖండలుండైన 
వేమభూపతి కృషావీక్షణంబు, 
'ఘోడెరాయాంక సద్దురురాజ భీమేశ్వ 
రస్వామి పదసమారాధనంబు, 
కమలాద్రి నిలయ మార్కండేయ శినమౌళి 
చంద్రాంశు నవసుధాసార ధార, 
వేదాద్రి నరసింహ విపులవక్ష స్టలీ 
కల్హార మూలికా గంధలహరి, 
కారణంబులు నుద్చోధకములు గాంగ 
సంభవించిన సాహిత్య సౌష్టవమున-” 
తన కవితా౭లి నిగ్గుదేజినదన్నాం డా కవిసార్వభౌముండు ఇదంతయు. దనకు 
సమకాలికులైన మహాకవుల పోకడ లన్నింటిని బునికి పుచ్చుకొని, పూర్వకవుల పెట్టుబడి 
యంతయు జీర్ణించుకొని, సంస్కృతాంధ్రభాషా మహార్జవము మథించి తీసిన యమృత 
కలశము బేతం బట్టుకొని, సోదరభాషల సౌందర్యమున మెజుంగులు దిద్దుకొని, 
“హాటక కుభృద్ధనుర్ధర। జూటీ కోటీ కుటీర సుమన స్త్రటినీ 
వ్యాటీకి తోర్మి సంఘో ద్వాటవచో...” 
వైఖరులతోం దనదే యొక ముద్రగా నచ్చుగొన్న కవితా సామ్రాజ్య మామహాకవిది. 
ఆయన తన కఖిమానపాత్రములైన పూర్వకవుల రచనలలోని మధుర శబ్దములు 
మంజుల సమాసములు నర్ధభావ సన్నివేశములు పద్య-పాద -జాతీయములు నేజుకొని, 
తన కావ్యములలో నెంత విరివిగా విచ్చలవిడిగాం బౌనః పున్యముగాం బ్రయోగించు 
చుండునో చూచినచో-ఆయన పరిశోధన యొంతో, పాండిత్యమెంతో, ప్రతిభా 
వ్యుత్పత్తులెంతో గోచరించి విసయములు గలిగింపకపోవు. 

శ్రీనాథుని శాస్తజ్ఞత; లోకబ్దైత 
ఒక మహాకవిత్వము పతదికులకుం వామకలకును రంజకమై యున్నత స్థాయిని 
శాశ్వతామరత్వస్థితిం బొందుట కాయన రచనలోని మేలిమి మెళుంగుల మెలంకువలేం 
గాక యా కవికిం గల లోకజ్ఞతా శాస్త్రజ్ఞతల మధురసమ్మేళనము రండు చక్రముల 
వలె రెండు బుజములవలెం బరస్పర సహకారముతో మొనయుటయు, నా లోక 
శాస్రజ్ఞానముల యుత్తమ సంస్కార మా కవి హృదయములో మెదడులోం బరిపూర్ణ 
పరిపాకము నందుటయుం బ్రధాన హేతువులని చెప్పవచ్చును. శాస్త్రముల పరిశోధనలో 
శ్రీనాథుండెంత లోంతులు తదడవెనో చూడుండు: - 
“మేలైన రెండు తొమ్ముదులు విద్యలలోన 
మహనీయమగుచు మీమాంస వెలయు, 
మీమాంసకంటెను మిగులు. బ్రాభవమున.( 
దర్కశాస్తము శుభోదర్క గరిమ( 
దర్కశాస్తముకంటె( దాసమ భ్యభికంబు 
వివరించి చూడంగ వేదరాశి, 
యామ్నాయముల కంటె నభ్యర్హితంబులు 
చర్చింప నుపనిష తృముదయములు, 
నుపనిషత్తులకంటెను నూర్ష్య పదవి 
మంత్రరాజంబు గాయత్రి మహిమ. గాంచు. 
బ్రణవమను క్రేపుతోంగూడి పాండి. బిదుకు 
నవని సురులకు గాయత్రి యనెడి సురభి” 
యని యాయన వివేచనా విశిష్టత. “బహుధా విప్రతిపత్తి ధీవిషయముల్‌ పాడైన 
శాస్తార్థములొ - అని యొక్కొకృప్పుడు విసుగుకొనుచుండుటయు గలదు. “పాజ్జ్టుఖుండ్రె, 
దక్షిణజానూరు మధ్యంబున వామపాదంబును, వామజానూరు మధ్యంబున దక్షిణపాద 
తలంబును విన్యసించి, సమగ్రీవామూర్ధకాయుండును సంవృతాన్యుండును 
నిశ్చలుందునునై, నాసాగ్రంబును సుధాధారాబిందునిష్యందంబునందు నిందువింబంబు 
వీక్షించుచుం బ్రాణాయామంబు చేసి” కూర్చుంది, యొకప్పుడాయన తన యోగవిద్యా 

పాటవము ప్రదర్శించును, “విజాతీయ ప్రత్యయావ్యపహిత సజాతీయ ప్రత్యయ 
సంతానాను వృత్తిరూపంబైన' నిధిధ్యానంబునం దర్శశాస్తపాందిత్యము చూపును. 
“పాతఃకాలము వాయసంబు ఫణినావత్యోక్త శాస్తంబులో( 
'దా-తజ్‌ స్టానులు చెప్పుండెవ్వి” యనుచందంబొప్ప 'గౌకా యనన్‌, 
జాతుర్యం బలరార నుత్తరము విస్పష్టంబుగా. గోకిల 
వ్రాతంబిచ్చె. 'దుహీ-తుహీ' యని 
అని తన వ్యాకరణశాస్త్ర వైదగ్ధ్యము వెల్లడించుచు, 'గమికర్మీ కృత నైకనీవృతుం 
డనై, - 'ణిసిధాత్వర్థ మనుగ్రహింపం గదవే' -యని యాశాస్త సంకేతములతోం 
బ్రయోగవిశేషములు వెలయించును. 
వింధ్యావరోధంబున గ్రహనక్షత్రమందలములు గతులు తప్పినవని చెప్పుచు: - 
“పూచిన కొరవి పూంబొదరింటి చందాన 
గత్తైరయొక్కచో. గదలకుండె, 
నొకచో. దగుల్పడె నుపకారి కొజుటికి( 
దరమైన రోహిణి తారకంబు, 
నొకచో. బునర్వసు వూంచె వృక్షముకొమ్మ 
సుడివడ్డ ముత్యాలజో6గువోలె, 
శయనించి నొకచౌెట శ్రవణ నక్షత్రంబు 
గుంటిమీందట ప్రత్తికొడపువోలె 
స్వాతిచిత్తలు తోరణస్తంభయుగము, 
ననుకరించుచు నొక్కచో నత్తమిల్లెం 
జిటువనోయిన మూకు(టి చెలుపు( దాల్చి 
హత్తెనొకచో విశాఖ వింధ్రాద్రియందు” 
అని యాయా నక్షత్రముల యాకృతియు నునికియుం గన్నులం గన్నట్లుగాం 
దన జ్యోతిశాస్త విజ్ఞానమును గవితాఫణితిలో వర్ణించును. 
ఒకప్పుడాయుర్వేద విశారదుండై, నాడీపరీక్ష సేయుచు, 

“భేషజం బెద్దాని భేదింపంజాలదు, 
అంఘనంబున నెద్ది లావుచెడదు, 
తజి(గించు బుద్ది నిద్రామహోత్సాహ క్షు 
ధాకార తేజోబలాది నెద్ది, 
నాసత్య చరక ధన్వంతరి ప్రభృతి వై 
ద్యులకు నసాధ్యమైయుండు నెద్ది, 
దినసంబులీరేడతిక్రమించిన యప్లు 
జీర్ణత్వదశ నధిష్టింప దెద్ది 
ప్రత్యహంబు నవత్వంబు పడయు నెద్ది 
యట్టి చింతా జ్వరంబు....” 
ఇది యని వైద్యశాస్తమున రోగలక్షణ నిదానములు వింగడించును. 
ఒక్కొక్కచోట :- 
“తజిపి వెన్నెలలోని ధానవళ్య మొకకొంత 
నవసుధా కర్దమ [ద్రవముగాంగ, 
చిన్నారి పొన్నారి చిజుత చీంకటి చాయ 
యసలుకొల్సిన మషీరసముగాంగ, 
నిద్రమేల్కాంచిన నెత్తమ్మి మొగడల 
సరువంపు( బుప్పొళ్లు హరిదళముగ, 
తొగరు వన్నియ లేంత తొలుసంజ కెంజాయ 
కమనీయ ధాతురాగంబు గాంగ” 
తెలుపు నలుపు పసుపు ఎజుపు రంగులు కలిపికొని, సూర్యోదయమును “జగము 
చిత్రింపం దూలికా చందముగాలి దీసికొని, 'కొమరుం బ్రాయంపు నూనూంగు 
కొదమయెండ ప్రాచి కభఖినవ మాణిక్కపదకము'”గా. జిత్రించి, తన చిత్రకళా కౌశలమును 
వెల్లడించును. 

“స్మర వాత్స్యాయన కూచిమారకృత శాస్త్ర గ్రంథ సందర్భముల్‌ 
పరిశీలించినవాండ, దంపతుల కుత్సాదింతు సారస్యముల్‌ో- 
అని కామశాస్త్ర వైదుష్యముం జాటుకొనును. 
“ఆపాదమస్తకం బంగకములు నుపాం 
గకములు ప్రత్యంగకములు వరుస( 
దనువైన కూర్వాస తంతు సూత్రమున గుం 
కుమ రసాక్తంబున. కొలిచి గొలిచి, 
తప్త కయ్యయిచోట్లు దర్శించి దర్శించి 
యంగుళీిముఖమున నంటియంటి 
నడిపించి, నిలిచియుండ.గబెట్టి, కూర్చుండ 
నియమించి, పరికించి, నిశ్చయించి - 
“సకల సాముద్రికాగమ జ్ఞానశాలియై శుభాశుభ సాముద్రిక శాస్త్ర ఫలములు 
వివరించును. 
“కట్టాయితంబుగా( గటిమండలంబున( 
దీర్చి దట్టీ చేల దిండుగట్టి, 
తలుపు గిజ్జనకుండ( దణిమి, కొంచెంబైన 
యోరవాంకిట దేహమొయ్య జొనిపి 
మునివ్రేళు లొాయ్యొయ్య మోపి, చప్పుడుగాని 
పరిపాటి. బవనంబు పట్టి నడచి, 
దీపాంకురచ్చాయ దెలివి చాలనియట్టి 
కోనచీకటిలోని కొనరం జొచ్చి-” 
దొంగతనము చేయు తెజంగు మజుంగులను గజదొంగయై కర్టోపదేశము చేయును. 
శరదృతువు రాంగా...“లాంగలి చెంగలించె, జిల్లుల్లసిలెం గాసరకాచ్చె, దోస 
దోరగిలం బాటె, ఏడాకుల పొన్నక్రన్నన పెరిగె, పరిగనెరిగె, గసగసయెసక మెసంగెం 
బెసరునురుకొనియె, దవనిక పొదలె, జిక్క ప్రాసంగు దొండముక్కు వడియోనని 
యారితేరిన రైతువలె నాయా యదనుల నయ్యె పైరుపచ్చల ఫల పరిపాకములు 
వేలుపజచి చెప్పును. 

“పంజాబు కర్ఫూరపాదపంబులు దెచ్చి, 
జలనోగి బంగారు మొలక తెచ్చి, 
సింహళంబున గంధ సింధురంబులు దెచ్చి, 
హురుమంజి బలుతేజి హరులు దెచ్చి, 
గోవ సంశుద్ధ సంకుమద ద్రవము దెచ్చి, 
యాపగ నాణిముత్వ్యాలు దెచ్చి, 
చోటంగి. గస్తూరికా టంకములు తెచ్చి, 
చీని చీనాంబర శ్రేణి దెచ్చి” 
యా మహాకవి యే విదేశముల నే ద్వీపాంతరముల నేయే వస్తువుల దొరకు నవో 
నాణము గలవో విలువకందినవో తెలిసికొని, వానిం దెప్పించు వైనము లెటింగి 
ప్యాపారము సేయుచుం దన లోకజ్ఞతను వెల్లడించును. 
ఇట్లే యా మహాకవి దేశ కాల బుతుధర్మ విజ్ఞానము, నర జంతు తరులతా 
తృణ సస్య స్వభావ ఫలపాక వివేకముం దన కావ్యములం దంతట సమయ 
సందర్భములం బట్టి విరివిగా వెదంజల్లుచుందును. ఇంతటి సమగ్ర పాండిత్యముతోనింతటి 
పరిపక్వ లోకానుభవముతో మహా సాహిత్య సృష్టి చేసిన శ్రీనాథుని కావ్యములను 
జదివి సంతసింపవచ్చును. కాని యందలి గుణ దోషాదులను దడవుట సాహసమే 
యగును. శ్రీనాథుని రచనలన్నియు నాతని యఖండ శబ్దబ్రహ్మోపాసనా పరిణత 
పరిమళ మధుర బహుప్రకార విశ్వతేజోమూర్తులు. ఇపుడా విశ్వరూప సందర్శనము 
చేయుదము. 


శ్రీనాథుని కావ్య సృష్టి సౌందర్యము 
బ్రహ్మసృష్టి యణ్వాదిగా బహుథా ప్రపంచితమై, భౌతికాధ్యాత్మికములైన సహజ 
సంపాదిత సన్నివేశ సంస్కార సౌందర్యములతో విరాజిల్లుచుండును. కాని, యిందు 
వృద్ది క్షయములు మెజుంగు తజుంగులు కాలికముగా దైవికముగాం గలుగుచుండుటచే 
నీది శాశ్వతానందము నీయంజాలదు. కవి బ్రహ్మశబ్ద సృష్టి యింతకంటె రమ్యతరమై 


శ్రీనాథకవి సార్వభౌముండు 3వ 


రసమయమై విశ్వ విహార నిర్భతి చేకూర్చంగలదు. మహాకవికృత కావ్యప్రవంచ 
సౌందర్యము చూండ దలంచినచో మన కుండవలసిన సామగ్రి వేణు - పండవలసిన 
యనుభూతి వేలు. ఒక్క శబ్దము ప్రయోగించుట మొదలు సమగ్ర కావ్య నిరర్వహణమున 
ఫలశ్రుతి చెప్పువరకు సర్వాంతరముల నా మహాకవి భారతి యొట్టి మంజులచరణ 
విన్యాసములు చేయునో యెంతటి మధుర భావాను భావోన్మీలనము చేయనో భావనా 
పరవశుడైన యాతండే యెజఖుంగండేమో! 

చేత గంటముంబట్టి శ్రీకారము చుట్టినప్పటినుండి బహిరుద్గతయైన యా 
మహామహుని యనర్గళ కవితా గంగాలహరిలో - నా సహజ ధారాళశయ్య, ఆ 
గంభీర గమనము, ఆ పోకడ - ఎత్తుగడలు. పదప్రయోగములో నర్థస్ఫూర్తిలో 
సమానములల్లుటలో సూక్తులదుకుటలో నా వింత వింత విన్నాణములు, పద్య పాదము 
నెత్తుకొనుటలో - ముగింపున దింపుటలో - భావస్ఫోరకముగ వాక్య నిర్మాణము 
దీర్చుటలో నా క్రొత్త క్రొత్త పోడుములు, యతిప్రాసముల విచిత్ర విన్యాసములలోం 
జేయు రక రకములైన యా గరిడీ సాములు, ఆ సంస్కృతాంధ్ర పదముల స్వయంసృష్టి 
ఆ యచ్చ తెలుంగుల యందచందములు, ఆ యనుకరణములు, జాతీయములు, 
లోకోక్తులు, విశేషణములను క్రియలను బోలికలను బొందుపణచుటలోం దనదే యొక 
(ప్రత్యేకత, పదశిల్పము, వాక్య శిల్పము, భావ శిల్పము, భావ సాక్షాత్కారము, రూప 
సాక్షాత్మారము, శృంగారపోషణము, భక్షున్మీలనము, శృంగార భక్తిసమరస సమ్మేళనము, 
భావనాబలము, భావనావేశము, సన్నివేశ రసాపాత్రాది కౌచిత్యములు, కథాసంధానము, 
వర్ణనాప్రాగల్భ్బ్యము, ధ్వన్యలంకారములు, ప్రౌాఢచాటూక్తులు, సుకుమార సుందర 
కావ్యసందేశ-మిత్యాదిగా విశ్వరూపవిలసిత సాహితీ సౌభాగ్యమంతయు. దరంగ 
పరంపరలం దురంగలించి పరిమళించుచుండును. ఆ శాబ్దజ్యోతి రుద్యోతిత ప్రభలలో 
మన కన్నులు చూడంగలిగినంత - మనడెందము లందికోంగలిగినంత మాత్రమే 
యాకళించుకొని యానందింతము, 

శ్రీనాథుని పద్యము చెవింబడుచుండంగనే మనసును బులకరింపంచేసి 
మొగమును వికసింపంజేయునది యాతని శయ్యాసౌభాగ్యము. అనర్గళధారతో 
నుదాత్తగమనముతో టొమ్ము విణుచుకొని నడుచు నా పోకడ యనన్యకింకరము. అది 
యా మహాకవి కావ్యముల నిండ రాజవీథీ విహారములు సేయుచుండును. ఈ పద్యము 


ఏ4 శ్రీనాథకవి సార్వభౌముండు 
వినుండు:- 
“పంచబ్రహ్మ షడంగ బీజసహిత ప్రాసాద పంచాక్షరీ 
చంచన్మంత్ర పరంపరా పరమనిష్థా తత్పరత్వంబునన్‌ 
మంచుంగౌొండ యనుంగు పెండ్రికొడుకున్‌ మధ్యాహ్నకాలంబు శ్చ 
వించున్‌ నిర్ణర రాజసూనుండు మనోవీథీ సదాధ్యాసితున్‌.” 
అది సాంస్కృతిక ధాటి 
ఈ తెలుంగు నడక తీరు గనుండు :- 
“చను(గవ వ్రేగునన్‌ మిగుల సన్నని గౌనసియాడం గెంపు మీ 
ణీన నునుబట్టుచేల( గటి జీంగులు వాజ(గగట్టి , భూమి భృ 
త్తనయ ప్రసూనగుచ్చములు దాలిచి లేంజిగురుల్‌ ధరించి న 
చ్చిన నడతీవవోలె నిలిచెన్‌ దరుణేందు కిరీటు సన్నిధిన్‌.” 
సంస్కృతాంధ్రములు సగపాళులుగా సంధించి యందము చూపుటయు 
నాతనికొక వేడుక. ఒక తరుణీలలామ తలంటికొని జలకమాడి తలయార్చి 
విజియంబోసికొన్న నునుసోగ వెండ్రుకల యంద మిట్లున్నదంటం చూండుడు: - 
“ఆ కలకంఠి యొయ్యదడి యార్చునెడన్‌ జఘనాంతికంబులై 
కేకి కలాపలీల నణకించి, మధువ్రత మాలికాకృతిన్‌ 
గైకొని, యింద్రలీల మణిఖండవిలాస మలిమ్హుచంబులై 
చీకటి గొల్సె బ్రాహ్మణుని చిత్తము. బెన్నెటీసోంగ వెండ్రుకల్‌.” 
ఛందోనిబంధనములు విధేయములు చేసికొని శ్రీనాథుండు చేయు పద్య 
విహారవాహ్యాళి యద్చుతావహముగా నుండును. ఆయన సారస్వత తపః ప్రభావమున 
సీసము కరంగి బంగారై, ఉద్ధతగమనముతో నుజ్వల కాంతులతో. బరిమళించి 
పారాడును. మత్తేభ శార్జూలము లొకదానితో నొకటి పందెము చజచి యంగలు 
చాంచి కవితా రాజవీథులలో రాజరీవితోం దూంగి తూంగి నడుచుచుండును. 
చంపకములు కుంపటి సంపెగలై, ఉత్పలములు కొలని చెంగల్వలై, కందములు 
వనీమాకందములై యాతని కవితోద్యానములో మొగ్గలు విచ్చి మురువులు నూపి 
గాలియూంపుటం దలయూంచి కలికి నవ్వులు విసరుచుండును. అతని కవితాన్ధ్థానమునం 


శ్రీనాథకవి సార్వభౌముండు సన 


దేంటగీతులు పాటలు పాడంగా నాంటవెలందులు నాట్యము సేయుచుండును. ఈ 
వైభవమంతయు శ్రీనాథుని కవితా సామ్రాజ్యమున నంతటను వెల్లివిరిసియుండును. 
ఈ సీసపాద మిట్లు నడుచుచున్నది: - 
“వేదండ వదన శుండాదండ గండూష 
కాండ సిక్తాప్సరో మండలములు 
నందీశ్వర క్షిప్త నారంగ ఫలపాక 
తరళ విద్యాధరీ స్తనభరములు-” 
ఇంక మత్తేభము నడచు ఠీవి యిది :- 
“పవి సంగంబున( దాపమొందిన శచీప్రాణేశు కెంగేలికిన్‌ 
జివురుంగైదువుజోదు వైద్యముపదేశించెన్‌ రహస్యంబుగా 
నవనీహారపయో మిళన్మలయజ స్నానార్థ పర్యంతమై 
యివతాళించు విదర్భరాజతనయా హృద్యస్తన ద్వంద్వమున్‌”- 
ఈ శార్దూల మెట్లు గాండ్రించి దూంకుచున్నదో కనుండు:- 
“.... చేసె ధూర్జటి మహాశ్లాఘాశిరః కంపమున్‌ 
జూటీకూట విటంక కోటి విలుఠత్పోతస్వినీ ఫఏ్‌చికా 
కోటీధాటి రటత్కరోటి కుహర క్రోడావకాశంబుగన్‌” - 
పద్యము నడుపుటలో శ్రీనాథుని యెత్తుగడలే వేలు. పోకడలే క్రొత్త. 
“ఎవ్వాండు డాచేతి క్రొవ్వాడి నఖమున( 
జిదిమె భాషాదేవి చిగురుముక్కు-” 
ఇట్లే సీసపద్యము నాలుగుపాదములు యచ్చబ్దముతో నెత్తుకొని, “అట్టి శ్రీవీరభద్రుండు...” 
అని తచ్చబ్దముతో దింపును. 
ఒక్కొక్కప్పుడు విశేషణములకుం గూడ విభక్తులదికించి, 'హాటక గర్భుచేతం 
గమలాసనుచే...” 
అనియు, 
“అంబు రుహ నాభుదేవి కనాదిశక్తి 
కిందిరకు లోకనూతకు నిగురుబో(డి,” 
కనియు, గీర్వాణభాషాఫక్కి తెలుంగును దిద్దితీర్చును. 


36 శ్రీనాథకవి సార్వభౌముండు 
మటొకృప్రుడు- 
“ఖండేందు మౌళిపై (గల హంసపాళిపై( 
గర్ఫూర ధూలిపై( గాలు (ద్రవ్వూ” 
అని పదముపైం బదముగా బారుచేసి సవాలు చేసినట్లు డంబము సూపును. 
మటి యీ యొత్తుగడల చిత్తరువు చూడుండు:- 
“పాయంగ వచ్చునే ప్రాలేయ గిరికూట 
సమవతిర్ల జలౌఘ జహ్న కన్య! 
మటువంగ వచ్చునే మందార మధు రసా 
స్వాద ఘూర్లిత నేత్రు వటుకనాథు!” 
అని ప్రతిపాదాది నేదోయొక క్రియాపదముతో నెత్తుకొని యొక మధురభావము నా 
పాదమునందే సంతరించి, తక్కినది చిక్కని సమాసముతోనో చక్కని పదబంధముతోనో 
కూరుపు వెట్టుచుం బద్యభావమున కంతట మెజుంగులు తీర్చు వైఖరి యది. 
ఒక్కొక్కపు డాయెత్తుగడనే జంట జంటగాం గొనరి కొసరి పలుకుచు సగము 
పాదమునందే సరసముగా భావము పొదిగించి, 
“సరివచ్చు ననవచ్చు శతమన్యు వీటికి.” 
“ప్రతివచ్చు ననవచ్చు. బాల మున్నీటికి...” 
“ఎనవచ్చు ననవచ్చు..” - “దొారవచ్చు ననవచ్చు” - 
ఈ రీతిగాం బద్యమంతయుం గునిసి గునసి నడుచునట్లు కులికించుచుండును. 
ఇంకొక్కప్పుడు పద్యభావమునకుం గూడలియగు నొక పదము నందుకొని, 
దానిని బల్లవిగాం బొదుగుట యిట్లుండును: - 
“ఫాల భాగముల నంబకము లందజికిని, 
నవతంస శశిరేఖ లందటికిని, 
ఢమరు ఖట్వాంగ ఫేటకము లఅందటికిని, 
హస్తి చర్మసటంబు అందణికిని”- 
ఇట్లు ఈశానుదిక్కునందున్న పదునొక్కండ్రు రుద్రులు పారిషదులందటికిం బై 
పరికరసామగ్రి గలదంట! 

వేరొకసారి పై పల్లవినే మటొక యొత్తుగడలో ననుసంధించును. దీనిలో 
మొదటి పదమే పల్లవిగా నుండవలెని లేదుగాని, పదసామ్యమో పోకడ పోలికయో 
కుదురుకొని యుండును. ఆ రీతి యిది:- 
“పతిబింబమో కాని రజనివల్లభున, క్‌ 
ధ్యాహారమో కాని యమృత రుచికి, 
వినిమయంబో కాని విధున, కన్వాదేశ 
మో కాని యత్రి నేత్రోద్భవునకు,”- 
ఈ సీసమునం బ్రతిపాదార్ధమందును మొదటివి సామ్యముంజెప్పు పర్యాయపదములు. 
రెండవవి చంద్రునిం జెప్పునవి. 
మటథియొక తీజులోం బ్రతియొక సీసపాదార్థమునను మొదట నుపమాభాగము, 
చివర నుపమావాచకము జతగూడి రాసక్రీడ చేయుచుండంగా, నడుమ నుపమేయము 
కొలువుదీజియుండును. ఈ పద్యము. జూడుండు: - 
“అరుణాంశుముండలం బంధకారము. బోలె, 
దంభోళి వసుమతీంధ్రముల బోలె, 
ఖగ సార్వభౌముండు కాద్రవేయుల' బోలె, 
గంఠీరవము భద్రకరుల( బోలె,”- 
గంగానది సేవించువారి పాపములు పోగొట్టునని యిందలి ముఖ్యాంశము, దీని నిన్ని 
యుపమానముల నృత్య భంగిమలతో సింహాసన మెక్కించి యా వైభవము మన 
కన్నులయెదుటం బెట్టుచున్నాండు శ్రీనాథుండు. 
ఒక్కొక్కప్పుడు కేవల మక్షరములపైనే గరిడీసాము చేయును. చూడుండు:- 
“భవు భవానీభర్త భావసంభవవైరి 
భవరోగ భంజను భాలనయను, 
భోగప్రదుని భోగి భోగిరాజ విభూషు 


ఇట్లే సీసపద్యమంతయు 'భి కారాద్యక్షర పదములతోనే భవుని భజింపుచు భరతనాట్యము 
చేసినది. 

పృదయముత్సాహముం బొంగినపు దే చిన్నభావమునైన నే యలంకారములు 
తొడుగకయే పద్యముమహోద్ధుతముగా నెంతో హృద్యముగా నడిపించును. చూడుండు:- 
“కాంచన కేతకీకుసుము గర్భదళోదర సోదరప్రభా 
భ్యంచితమై, పటీర ఘస్పణాగురు సౌరభలక్ష్మి తోం బిసా 
లించుచు6 గమ్మనై పరిమళించు సముజ్వ్యల గోపిచందనం 
బించిన వేడ్కృతోడ ధరియింతురు భాగవతోత్తముల్‌ పురిన్‌.” 
భాగవతుల గోపీచందనము ధరియించినారని యిందలి భావము. ఆ 
గోపీచందనముం బళిమళింపంజేయుటలో6 దన పద్యము నెంత మధురపదబంధ 
శయ్యా సౌరభ్యములం బరిధవిలంజేసెనో కనుండు. 
ఈ యొత్తుగడలు పదముల కూర్చులందేగాదు, భావముల తీర్చులందు గూడ 
వింత యొప్పిదముల వేండుక పుట్టించుచుండును. అందులోనిది: - 
“అదె వియద్వాహిని( యదె మణికర్షిక( 
యదెకాశి నిఖిల కళ్యాణరాశి” 
యని నాటకములో6 బాత్రధారివలె నాయావిశేషములం జేయెత్తి చూవును 
ఇట్లే చేతులం బుణికి మరిపెము సేయుచు, 
“ఓయమ్మ. యేలమ్మ. యుపతాపమొందెద, 
వో తండ్రి( యేలయ్య భీతిచెంద” 
నని మిక్కిలి బుజ్జగించును. 
ఇంకొక యెదడంబాటులో: - 
“కలహంసి( రారాదె కదలి నాతోంగూడి? 
నీవేలవత్తమ్మనెమ్మి నుండి, 
కదళికా కాంతార€6 కదలిరా ననుగూడి 


అని ప్రతియొకరిని దయనీయముగా నడుగును. ఇంతలోం బెదవి విజచి 
తానే సమాధానము చెప్పికొనుచు, మొగము చిట్లించి నిష్టూరము లాడుచుం “బరమ 

నిర్భాగ్యుంద” నని తన్నుం దిట్టుకొనుచున్న యా యగస్తునిం జూడుండు:- 

పాప, మాయగస్తుందే చివరకు, 

“పరమ కళ్యాణి. యో భాగీరథీ. గంగ! 
వార్దిభామిని! పోయివత్తునమ్మ! 
యమరేంద్రులార! లోలార్క కేశవులార! 

వనజ సంభవ! పోయివత్తునయ్య!...” 

అని కాశీపట్టణములోని ప్రతియొకరిని - కడకుం జేతనా చేతనములం 
గూడ “అయ్య! అమ్మ!” యని హృదయము కరంగునట్లుగా నెట్లు సెలవు 
పుచ్చుకొనుచున్నాండో కనుండు. 

అపుడపుడు శ్రీనాథుండంత్యప్రాసము లందుకొని జెట్టితనము చూపును. 
చిత్తగింపుందు. 

“కాంచెన్‌ గాంచనగర్భ సంభవు( డుద[గ్రగ్రావ కోటీ స్ట 

చృంచ న్నిరర్శవేణికానివహ సంజాతాబ్బ సాగంధ్యమున్‌ 

బంచాస్య స్ఫుటకంఠ నాదహత శుంభత్కుంభి దర్సాంధ్యమున్‌ 

(బ్రాంచద్దాటక భూమిభృచ్చిఖర గర్వావంధ్యమున్‌ నింధ్యమున్‌” హ్‌ 
ఇట్లుద్దండముగా నా లావైన ప్రాసముల నిటు నటు త్రిప్పును. 

ఈ ప్రాసముల నొకప్పుడు నడుమ నడుమనే క్రుంచి 'ఉగ్రభుజవీచి సవ్యసాచి 
- “తోయ గర్భాభోగ తుల్యభాగి - అని జంటలు కూర్చును. 

ఇంకొకపు డీ ప్రాసపుం దనుకలనే 'కలుష పిశితంబు మెసవు రాకాసి కాసి'యిని 
చివరల నతికించును. ఇట్టి విచిత్ర విన్యాసము లీయన కవిత్వమున నంతట నాట్యము 
చేయుచుండును. 

ఈ మహాకవి శయ్యాసౌభాగ్యముకై భావసౌరభ్యమునకై యొకప్పుడు 
సంస్కృతాంధ్రములోం గొన్ని పదములం దానే సృష్టించుకొనును. అవి ఆయన పదవాక్య 
ప్రమాణజ్ఞతకుం దార్కాణములు. 'సిష్టాస, ప్రాగీయమాణము. శ్రవశ్శష్కులి, 
నీవారముష్టింపచులు, ప్రాహుణికము. కింకుర్వాణుండు, దీక్షితాయిని, షోడశవర్న 
దేశీయుండు” ఇత్యాదులు సంస్కృతములు. 

ఇట్టివే తెలుంగులలోం గొన్ని, “మంచుం గొండయ నంగుం బెండ్లికొడుకు, 

వడకుం గుబ్బలి రాచవారి యనుంగుంగన్య, వీటి పెద్ద తలారి, మిన్నులు వడ్డచోటు, 

ఇసిరింత చూపులు, కలికినవ్వు, లజ్జ యొణుంగని కటిమందలము, గొడ్డువీంగి కన్నబీడ్దండు, 

చెడ్డయింటి చెదారము, పెద్దకాలము నాంటి పెరువ, నూనూంగు కొదమయెండ” 
ఇత్యాదులనంతములు. 

తనకు నచ్చినవే కొన్ని జాను తెనుంగులు: - 

“అల్లో నేశెవు దీవి, పల్లజడులు, అచ్చవెన్నాల, క్రొవ్వేది, కట్టిల్ది, 
పంచబంగాళము, చిన్నారి పొన్నారి, కన్నెవయసు, ఇల్లడ పెట్టు, ఓరంత ప్రొద్దు, 
ఓలగంధము, మాచకమ్మ, మాటినంగ, కన్నిజికము”- మొదలైనవి. 

ఇంతటి యఖండ పదభాండారము చేతంబట్టుకొని శ్రీనాథుండు కమ్మని 
తెనుంగుతనము తన కావయముల నిందం బండువెన్నిలవలె నారంబోసి యుందును. 
ఉదాహరణమునకు ఈ పద్యము చూడుండు. 

వునుక కంచముం బట్టికొని శివుండు భిక్షాటనము చేయుచున్నాండు. 

“తలమీ(ది చదలేటి దరి - మీల6దిన6 జేరు 
కొంగలు చెల.గి “గొంగొంగు రన.(గ, 
మెడ6ందన్ను పునుకుల నిడుపేరు లొండొంటి. 
బొరిపారి.(దాంి “బొడ్పొణుగు” రన(గ, 
గట్టిన పులితోలు కడకొంగుసోంకి యా 
బోతు తత్తడి “చిజ్టు బుజ్ట' మనంగ 
గడియంపు( బాములు కకపాలలో నున్న 
బూది మై(జిలికిన “బుస్సు మన(గం6 
దమ్మి పూజాని వునుక కంచమ్ము సాంచి 
వాడ వాడల భక్షించు. గూడు...” 

ఆ జాను తెలుంగులు జాజిమొగ్గలవలె నెట్లు పరిమళించుచున్నవో, ఆ 
తెలుంగుల లోని ధ్వన్యనుకరణము లెంత మధురముగా ననుసరణము చేయుచున్నవో 
వినుండు. వానికి మజియొక సహపారి యిది: - 

వర్షాకాలమునం గప్పలు- 

“గరర వరట్కరర వరరగొట్టని యఆచినవ(ట. 

ఒక్కొక్కప్పుడు చక్కని జాతీయములతో భావము హృదయమున కెక్కించుట 
యిట్లుందును: - 

“ఆలుమగండును నొకకుత్తుకైనంగాని” సంసారము నడువదట! మానవతీ! 
మగవాండో మానో యనుమాట నేంటి మాటయె చెపుమా” “కుట్టియున్‌ జూడంగ 
దోసకాయలె విశుద్ధ యశోధన! యన్య చిత్తముల్‌” ఆవగింజంత బూది మైనలమికొనిస, 
వెలంది! గుమ్మడికాయంత వెళ్టిపుట్టు” నంట, యెంత పరియాచకము! ... శివభక్తుండగు 
మహాకవిమాటలేనా యివి? 

లోకోక్తులతో భావమునకు సందర్భమునకు బలముపోయు టదియొకనేర్పు: - 
“ఉడుమ నడికిన నడుకునే బడియపెట్టు' - 'సనెకల్‌ దాంచినం బెండ్లియాగునొకొ! 
“'చేనిపంటలం గొయ్యలే చెప్పుగాదె' - 'చులకంగాల్వట్టి లాంగినం జూరువట్టి వ్రేలుదురు” 
- ఇట్టివి తామరతంపర! 

పెక్కు విశేషణము లొక్క సమానమున దండగూర్చి యర్ధమునకుం బుష్టి 
గలిగించుటదియొక విన్నాణము: 

“ప్రతిదినంబును బ్రాతరారంభవేళ, 
నిర్షిబంధన, నిరుపాధి, నిరవగాధఢ, 
నిర్నిరోధ, నిరాఘాట, నిరుపమాన, 
భక్తి సంభజియింతు రీ పద్మబంధు” 


ఒక భావమునందే పెక్కు పదములు మార్చి మార్చి యను సంధించి దానిని 
హృదయము నిండుగ నిరవుకొనంజేయుటలో నిదియొక కొత్త పోకడ! కాశి విడువవలసి 
వచ్చెనేయని యగస్తుండు 'మరులు గడిచినపోల్కి నపస్మారం బెత్తిన పగిది, నన్నుకొన్న 
విధంబున, దూంపటిల్లిన తెజింగునం, దూలపోయిన రీతి, నోసరిల్లుచు 'నుహ్హనుచు, 
నుమ్మలించుచు, నుదిలగొనుచు' నున్నాందడంట! 

తారకాసురుని దందయాత్రలచే దేవతలు మునులు: 


తై శ్రీనాథకవి సార్వభౌముండు 
“అనువు దప్సిరి, నొచ్చి, రలసి, రాపద వొంది, 
రదవదలైరి, చీ/కాకు పడిరి, 
అంగలార్చిరి, విచ్చి, రారడి. బొందిరి, 
బ్రమసిరి, పాతిరి, పల్లటిలిరి...” 
ఇట్లు తల్లడిల్లుచున్నారంట! ఈ సీసపద్యమంతయు నిట్లే దేవతల భంగపాట్లను 
దెల్పు రకరకములైన క్రియలను గాదెలు గంపలు నిండించుకొనివచ్చినది. 
భావమున కెంతో వెలుంగువచ్చు నట్లొాకపదములో నాయువుపోసి 
ప్రయోగించుటాయన నేర్పులలో నొకటి. 
“సురలు ప్రార్ధింప(గా. బ్రతిశ్రుతము సేసి 
యెట్టు వోకుండ నేర్తు! నే నింతవాండ” 
నని అగస్త్యుడు జొమ్ము విటిచికొని తన్నుం జూచుకొనుచున్నాండు. ఆ “'ఇంతవాందిలో 
నెంత గొప్పతనమున్నదోం “చేయునా యాజ్ఞ లెస్సయేం; జేయకున్న నెజింగెదవుగాక” 
అని యగస్తుండు వింధ్యమును దలయూంచి బెదరించుచున్నాండు. ఆ 
“ఎజింగెదవుగాక'- లో నెంత యెజుంగవలెనో యది కొండంత! 
“హృదయ మువ్విళ్లూర్చి భవునిమై జక్కసాంబాలు” 
గొన్నదంట పార్వతీదేవి. శివుని హృదయ మువ్విళ్లూరించుటలో. బార్వతి 
యెడ నెట్టి హావభావ విలాస విభ్రమములున్నవో! యాతనిమేనం “జక్కసాంబాలు” 
గొనుటలో నామెయందెట్టి నేర్పరి విన్నాణములు మూసకట్టినవో కనుండు. 
దక్షాధ్వర ధ్వంసమున వీరభద్రుండు ఖద్దముతో- 
“అగ్నినాలుక లేడును నంటంగట్టి తలింగి” నాడంట! ఆ యంటంగట్టి 
తజుంగుటలో నెంతటి దొర్దర్చ మెంత దొమ్మిపోటుగలదో! 
ఇది భీమేశ్వరుని విశ్వాతిశాయి ప్రభావాభివర్ణవము: 
“హాలాహలంబన నల్లా నేరెడు పండు 
మిసిమింతు(డునుగాక మింగినాండు, 
పెనువ్రేలి కొనగోర బిసరుహాసను మోము 
కెందమ్మి విరివోలె గిల్లినాండు...” 

ఈ పద్యమున శివునికిం బ్రతిపక్షముగా వర్ణింపంబడినవారు బ్రవ్మాదులు- 
మహాశక్తి సంపన్నులు. అట్టి వారిని శిక్షించినట్లు దెలుపు నాయా క్రియాపదము లెట్టి 
గంభీరభావమును బుక్కిటం బట్టికొని విరంజిమ్ముచున్నవో, అందువలన శివుని 
మహాప్రభావము మన తలంపులలో నెట్లు మెజఖుపులాడు చున్నదో చూడుండు. త్రిపురాసుర 
సంహారమును వారి యంతఃపురప్రీల దంతతాటంకముల కెగ్గుదలంచుటగాం జెప్పుటలో 
నెంత గంభీరతా లోకజ్జత లురలుచున్నవో -“దక్షప్రరి సానికూంతులం దవిలొ” ననుటలోం 
బరమేశ్వరుని భక్తానుగ్రహ లీల లెట్లు పరిమళించుచున్నవో యదంతయు శ్రీనాథుని 
ప్రతిభాసమున్న్మేష సముల్లసితము. ఇట్టి ప్రయోగములు పెక్కులు. 
ఎంతో భావముం గౌగిలించుకొన్న యాతని వాక్యశిల్పమే యొక తీరు. 
నారదుండు వింధ్యముతో ననుచున్నాందు: - 
“నీ వెణుంగుదు నీలావు నిక్కువముగ, 
నెజు(గుందనలావు తా నమ్మహీధరమ్ము; 
తప్పకుండ మీ యిద్దణ తారతమ్య 
మెంతవారును దెలియంగ నెంతవారు!” 
ఎంతవారో మటథి! ఉబ్బించుటలో నారదుని యంతవారు మాత్రముగారు. 
“చూతముగదా నీ గమనవేగము”- అని హంసను నలుం దుబ్బించిపంపంగా, దమయంతి 
“.....భవన్నయ ధౌరంధర్యము చూతము గదా” యని యాయమాయికపు హంస పై6ం 
జిణునవ్వు విసరినదంట: ఈ నాగరికులిర్వురు నేమి చూచెదరో; 
ఇంక నా యంచలరాయని పలుకు వినుండు :- 
“నేను మాట దప్పినచో- 
“ప్రాణమై నన్ను రమ్ము పొమ్మను నృపాలు, 
నెదుర దలవంచికొనియుండ నెట్టునేర్తు 
“కన్నులు చల్లంగా. గనుగొందు నేను మి 
మ్మిరువుర దేవిదేవరయు.బోలె.” 
అని నమ్మించుచున్నది. ఎంతటి హృదయానుబంధమో యేమో! పాపము! 
వీరభద్రుడు దక్షయజ్ఞమునకై వచ్చిన యింద్రాదుల పై6 గోపించి, 


“౯! శ్రీనాథకవి సార్వభౌముండు 
“ఏమిగుడువంగ వచ్చినా రిండ్డు విడిచి, 
హరుని వెలివెట్టినట్టి యీ యాగమునకు, 
సంచవదనుని కను జేవురించెనేని, 
తత్‌క్షణమునంద తమ యాండ్ర త్రాళ్లు తెగవె” 
అని గద్దించి యడుగుచున్నాండు. 'ఏమిగుడువంగ వచ్చినొరనుటలో నెంతటి 
యవ్యక్తనిందగలదో 'తమ యాండ్రత్రాళ్లు తెగవౌ యనుటలో నెట్టి భీభత్స దృశ్యము 
గోచరించుచున్నదో భావింపుండు. 
భావమును జమత్మరించి చెప్పుట శ్రీనాథుని కొకవేడుక: - 
“కటకట! కాశికాపురి నొకానొక నిద్దుర( గన్నుమోడ్చి, య 
ప్పుటం గనువిచ్చునప్లు కుడిభాగము( గన్గొని చోద్యమందు; దా( 
పటి దెసంజూచి యచ్చెరువుపాటు వహించు మనస్పరోజ సం 
పుటమున-నాడులాగు మగపోండిమియుంగల జంతుసంతతుల్‌ో 
కాశీపట్టణమున మరణించిన వారి కర్ధనారీశ్వరత్వము సిద్ధించునని పై పద్యభావము. 
దానిని “కాశియందు జంతువు లొకానొక నిద్దురలోం గన్ను మూసి విప్పంగనే తమ 
శరీరములో నొకభాగమున నాడులాగు, మజటొక్కట మగపోడిమిగ మాథిపోయిన 
తమ్ముంజూచి తామే యబ్బురపడుచుందు”రని కవి చమత్మరించి చెప్పుచున్నాడు. 
ఈయన భావావేశమెంతగాటమైనదో చెప్పజాలము. ఆగస్తుండు కాశీపట్టణము 
విడిచిపోవునట్టి యీ పద్యముం జిత్తగింపుండు: - 
“దురితము లెన్నిచేసితినా తొల్లిటి జన్మమునందు౮ గాశికా 
పురమున సర్వజంతువులు భూరివిముక్తులు కొల్లగొట్ట(గా 
హరహర! నెత్తిజేతులిడి యశ్రులు గన్నుల నుప్పతిల్లంగా( 
గరినిభయానతో నిదె పొకాలెద మిన్నులు పడ్డ చోటికిన్‌!” 
నెత్తిపైం జేతులు పెట్టుకొని కన్నుల నీరు కారుచుండగాం భార్యతోం గూదడం గాశీపట్టణము 
నగస్తుందే విడుచుచున్నాండో శ్రీనాథుండదే విడుచుచున్నాండో యని పించుచున్నది. 
ఇంకొకపుడు భావము నెంతో సుకుమారముగ మన కన్నుల యెదటం 
బెట్టును. గర్భభారాలసయైన బృహస్పతి భార్య తార, 

“భవన శృంగారవన అతాపల్లవముల 
నబల కైదండ పట్టుట యబ్బురంబి! 
విహృతసౌధ మణిస్తంభ విససమరాంశు 
కందళుల నూంగగొనంబోవు గర్భగరిమ.” 

పాపము! ఆ మణిస్తంభ కాంతులనుగూడ నూంతగొనుట కాసుకుమారి యెంత 
బరువు మోయుచున్నదో! 

ఏ భావమునైనను జిత్రమున రంగులు తీర్చినట్లుగాం గవితాబద్ధముం జేసి 
మన కన్నుల యెదుట నిలుపంగల నేర్పు శ్రీనాథునిలో నిండుగాం గలదు. కపట 
బ్రహ్మచారియైన ఈశ్వరుండు తన్ను పతిగాం గోరి తపము చేయుచున్న పార్వతీదేవిని 
బరీక్షింపందలంచి యామె యెదుట సాక్షాత్మరించి 'శివుని గుజించి' నిందావాక్యము 
లాడెను. పార్వతి కోపించి “యీతనిని మెడపట్టి నూకుం”డని చెలికత్తియలతోం జెప్పి, 
గిబ్బ్టునం దిరిగి నాలుగైదడుగులు నడచినదంట:; వారరుగో! కాంబోవు దంపతులా 
పార్వతీ పరమేశ్వరులం జూడుండు: - 

“జిలు(గగు వల్కలాంచలము చెన్నయి చన్నులమీ6ద జారంా 

నలుక( దుషారశ్రైలసుత యవ్వలిమోమయి, నాలుగే నృదం 

బులు సని, (భూకుటీ కుటిల ముగ్ధలలాట ముఖేందు బింబయై 

మలఈగి, కనుంగొనెన్‌ భుజగమండను నా కపట ద్విజోత్తమున్‌”- 
కనుబొమ ముడితోం బార్వతి గిజ్టునం దిరుగునపు డా నారచీర చెంగు జొమ్మున 
జారు మర మర సవ్వడులు-చర చర నాలుగైదడుగులు నడుచునపు డా కాలియందెల 
గల గల శబ్దములు-మనకు వినంబడుచునే యున్నవి. మరల వెనుకకుం దిరిగి 
చూచునపు డామె నెన్నా సలిపై వంకరగా ముడిపడ్డ కన్పామలతో వాలికలైన కోరచూపులతో 
నదుగో యామెయే పార్వతి. ఆమె యెొదుటనే భుజగహారములతో మందహాసములతో 
వింత చూపులతో సాక్షాత్కరించిన యా కపట (బ్రహ్మచారి! సంభ్రమాశ్చర్య 
సంతోషములతో నుక్సిరి బిక్కిరియైన యా నవ వధూవరులు మనకు నగుపడుచునే 
యున్నారు. 


46 శ్రీనాథకవి సార్వభౌముండు 
మటొక సన్నివేశ మిది:- 
ఆగస్తుండు లోపాముద్రతోం గాశి విడిచి దక్షిణమునకుం బోవుచు 
వింధ్యపర్వతము సమీపించి, “అయ్యా! దక్షిణ తీర్ధమాడ బోవుచున్నాము. ఈ వృద్ధ 
త్వరగా రాలేదేమో! కాన మేము తిరిగి వచ్చువరకు నీ విట్లే యుండుము” అని చెప్పి 
వెడలిపోయినాండు. వింధ్యుండట్లే చేసి యాతని రాక నిరీక్షించుచు, నింకను రాలేదేమని 
తొందరపడుచు- 
“ముని జటాధారి శివభక్తు. డనఘమూర్తి 
యెవండు వచ్చిన-నప్తు డల్టెత్తి చూచు! 
గుంభసంభవు(డను కోర్కి కొనలు సాంగ 
వసుమతీధర; మత డేల వచ్చు మరల!”- 
పాపము! ఆశా నిరాశలతో వెనుకకు ముందాడుచు వింధ్యుం డదిగో యట్టెత్తి 
యిప్పటికి నట్లే చూచుచున్నాండు. 
ఇది మజియొక ఘట్టము: - 
యజ్ఞదత్తుని కుమారుండు గుణనిధి దుర్వర్తనుందై యుంట తెలిసి, యింటి 
కేతెంచి, ఆయన మొగంబు గంటుపెట్టుకొని-“సోమిదమ్మ! యేమి చేయుచున్నదాన, 
విటురమ్ము! నీకొడు కెక్కడం బోయెం? బోవుంగా కేమి, విను;- 
“అంగోద్వర్తనవేళ నీవు దరహాసాంకూరముల్‌ లోచనా 
పాంగ ప్రాంతములం దిగుర్ప నొక సయ్యాటంబు గల్పించి నా 
యంగుళ్యాభరణంబు పుచ్చుకొనవా? ఆ యుంగరం బిప్తు డే 
శృంగారింపనిచేత( బావకునకున్‌ జేయన్‌ హవిర్దానముల్‌”- 
అని -నిర్దాక్షి్యముగ నడగుచున్నాండు. ఆమెయు, నివ్వెరపాటుతో నిలంబడి. కొడుకుపైం 
గూరిమి తుడుచుచోలేక పొడి పొడి మాటలతో, 
“పదిలముగ మందసమునందు బరిణలోన 
నునిచి, దాచినదాన మీ యుంగరంబు, 
తీరదిప్పుడు పెట్టె శోధించి చూడ, 
నారగించిన పీదప నే నధిప! తెత్తూ'- 

అని తడబడుచుం బెదవి విప్పుచున్న పెద్ద ముత్తైదువ పాపము! ఆమెయే సోమిదమ్మ! 
ప్రాయము తిరిగిన యాశ్రోత్రియ దంపతుల మన కన్నుల యెదుట నిలువంబడియే 
యున్నారు. ఆ వైదిక దంపతుల యాకార చేష్టలు వేష భాషలు శ్రీనాథుం డిచ్చట నెంత 
స్వభావసిద్ధముగం జూపించెనో కనుండు! 
ఇట్లే యే ఘట్టమునందైన నాయా రూపముల వాని వాని యంద చందములతో 
రంగులు తీర్చి చూపునేరిమి యాతని గంటమున పదును దీటినది. రూపములనే 
కాదు ప్రకృతి దృశ్యములుంగూడ యథాదృష్టముగా మన కన్నుల యెదుటం బెట్టు 
నాతని భావ చిత్రణము గొప్పది. 
భావనాస్ఫురిత భావమును జిత్రించుటలో సన్నివేశ సౌందర్యమునకై వలసిన 
పరికర ప్రసాధనమంతయు శ్రీనాథుండు తానే కల్పించుకొనును. ఈ కల్పన చిత్తగింపుండు. 
నారదుండు తీర్థయాత్రలు సేయుచు వింధ్యపర్వతము సమీపించినాండు. ఆ త్రోవలో 
“రేవా తరంగ శీకర 
సేవా హేవాకపాక శిశిర మరుత్రు 
స్తాన పరికంప్యమానజ। టావలిొ"-యై 
మునివేషముతో నొంటి జందెముతో నారదుండు జంట లేక కనిపించినాండు. అది 
శ్రీనాథునకు రుచింపలేదేమో! ఒక తనుమధ్య గాంధర్వ మభ్యసించుటకై యాతని 
ననుసరించుచున్నట్లుగా, నారదుని మహతీవీణ యాయమచేత నున్నట్లుగా, నా యతి 
వెంట నీ యువతిని నడిపించుచు, నా సన్నివేశ సౌందర్యమునిట్లు వర్ణించుచున్నాండు: - 
“తసరేణు పరిమాణ ధాతుదూలళీపాళి 
యలకంబులకు వింతచెలువు నొస(గ, 
ఘనమైన రారాపు చనుదోయి రాయిడి 
నిరుపేదనడిమికి వెణవుసూసం 
దొలుకాజు మెటు(గు6 దీగెల నేలు కన్నులు 
పడదా.కి యొక్కింత వాడువాజు, 
సింధూర తిలకంబు చెమట చిత్తడి దాంశి 
యలక భాగంబునం దనలు కొన(గ( 
గనకమేఖల జఘన చక్రమున జాణ 
నీవిబంధంబు నాభిపై నెమ్మివదల-” 

ఆ తరుణి నారదు వెంట నడచు చున్నదంట! శ్రీనాథుండా మందయాన యంద 
చందములు తొంగిచూచుచు, నా ముని వెంట నామె యొయ్యారి నదడకసాబగులు 
పోల్చుకొను సంబరములో మునింగియున్నాండేమో! తరువాత నా తరుణి యేమయ్యెనో 
చెప్పలేదు. అంతకుముం దుందెనో లేదో తెలియదు. ఆయనకుం గావలసిన దప్పటి 
సన్నివేశ సౌందర్యమే. ఇది యంతయు శ్రీనాథుని సృష్టియే. 

సన్నివేశము నందగింపంజేయుటకై శ్రీనాథుండు స్వయముగాం గొన్ని 
సవరణలు చేయుచుందును. దేవతలు మునులు వింధ్యావరోధము తొలంగించుటకై 
యగసునిం బ్రార్ధింప వచ్చి మూడు ముక్కలతో వచ్చిన పని చెప్పి ముగించినారు. 
తమ కార్య నిరర్వహణమున కగసుని కంటె నాయన భార్యయనుగ్రహము పొందుట 
ముఖ్యమనుకొన్నారో - అదే సుకుమారము సరస మనుకొన్నార్రేమో, వెంటనే లోపాముద్ర 
వైపు తిరిగి 

“అమ్మ! కుశలంబె! సాధ్వి! యనామయంబె! 

దేవి! భద్రంబె! లెస్సలా! పూవు బోండి 

సార పరమ పతివ్రతాచార వైభ 

వాధి రాజ్యంబు జరుగుచున్నదియె తరుణి!” - 
ఇత్యాదిగా మూండు పద్యములతోం బొగది, యిరువదిరెండు పద్యములతోం బ్రసక్తాను 
ప్రసక్తముగా స్తీ ధర్మంబులు దుష్టస్తీ స్వభావంబులుం బతివ్రతా మాహాత్యంబులుం 
బ్రశంసించి, 

“మూ వచ్చిన కార్యమునకు 

నీ వనుకూలత భజించి నిర్మల కరుణా 

శ్రీ వెలయ(గ౯ బ్రార్థింపుము 

నీ వల్లభు భువనకుశల నిర్వాహకునిన్‌-” 
అని దోయిలి పట్టినారు. సురలు ప్రార్ధించుటకంటె లోపాముద్ర ప్రార్ధించుటలోం 
గార్యసిద్ధి సునిశ్చితమని గుర్తించుట యందును, తదర్ధమై యామెను బ్రసన్నురాలింగాం 
జేసికొనుటకై వారు నడిపిన ప్రశంసా పద్ధతి యందును శ్రీనాథుండు చూపిన లోకజ్ఞత 
యౌచిత్యము సరసత్వము మిక్కిలి పహృదయంగమములు. ఈ ఘట్టమున మూల[గ్రంథ 
మెంతో సంస్మరింపంబడినది. 

సందర్భము చక్కంబజఅచుకొని కావ్యేతివృత్తము నదడుపునపుడు కథ వెంబడి 
సందర్భానుగుణముగాం బ్రజలకు దానిచ్చు సందేశములు సాంగిన తీవెలో నందందుం 
బూచిన పూవులవఠలెం బందిన పంధ్లువలం బొందుపడి యందగింపంగా ననుసంధించుట 
శ్రీనాథుని రచనా వైదద్ధ్యము. 

ఈ కవి తన చతుర కావ్యోక్తిచే రాజుల మందలించుచు, హితవు గఅపుచు, 
వారి యాస్థానముల నత్మారములంది, వారి యాశ్రయమున విద్యాధికారి 
పదవితోంబాటు భాండాగారము గూడ నుపయోగించుకొని, యమూల్యాంధ్ర సాహిత్యము 
సృష్టించి భవిష్యదాంధ్ర ప్రజాసంతతి కర్పించి పోయెను. ఆయన యుదాత్తత యుచితజ్ఞత 
యూహాతీతములు గదా! 

శ్రీనాథుని హృదయమున నే భావము మెదలి, నాలుకపై నురలి, వెలికి 
జారునో యది రసమయమై, యందమైన ఛందమై, పదముగా-వాక్యముగా 
బద్యముగా-నొక సన్నివేశముగా-నాక కథాబంధముగా - నొక మహాకావ్యముగా 
రూపొందుచుండును. అన్ని దశల నన్ని యంతరముల దేనికది యలంకృతమై 
యందగించుటయే కాక, యుత్తరోత్తరము తక్కిన వాని ప్రసాధనమునందు6 దమ 
తమ యంతరువున నిలిచి, తమ పాత్రను నిర్వహించుచుండును. అది యొక మహాస్ఫృష్టి 
కౌశలము - మధుర మంజుల శబ్బమయ సచేతన ప్రపంచము. కాశీఖందములో నిట్టి 
కళాఖంద మొక దానిని చర్చింతము: - 

కాశీ పట్టణమున సుశీల యొక బ్రాహ్మణ కన్య; లావణ్యవతి, యౌవనవతి, 
బాల్యమునుండి భక్తిపరురాలై 

“అలన సొక్షాత్కరించిన లక్ష్మివోలె( 

గంకణములతో మణిసూడిగములు రాయ, 

విశ్వనాథుని కల్యాణవేది యందు 

('ముగ్గువెట్టంగ మోహించు ముజ్జగంబు -” 
ఇట్లు శివుంని బూజించి సేవించుచున్నది. ఒకనాంటి వెన్నెలరేయి యా తరుణి తన 
యింటి ముంగిటం బరుండి యుండంగా, నొక విద్యాధరుండామె సౌందర్యముంగని 
మోహించి యొత్తుకొని పోయెను. అతండు మలయపర్వతమునం జనుచుండగా, నందొక 

రాక్షసుండామెను జూచి ముగ్దుండై పట్టుకొన రాంగా, విద్యాధరుండా యువతి నొకచోంబెట్టి 
రాక్షసునితోం దలపడెను. ఆ యుద్ధములో నొకరి నొకరు పొడుచుకొని యిరువురు 
మడిసిరి. 

“పాణ నిర్యాణవేళ విద్యాధరుండు 

(గ్రుడ్డు తిరుగంగ( బడి విప్రకులజ( జూచి, 

“కటకటా నిన్ను.......... ' ననుచు గద్గదిక కతన 

మాట నాల్కన యుండంగ మరణమయ్యె-” 
అప్పుడు సుశీల విద్యాధరుని టెప్పవ్రాల్బ్పక చూచుచు, 

“ఆలింగనమ్ము స్పేస్యైన్‌ 

బాలిండ్లను ముట్టె, వదనపద్మము తావుల్‌ 

గ్రోలె, మగండన నెవ్వం? 

డాలనంగా నెద్ది? భర్త యితం-డే నాలిన్‌-” 

“పాపపు దైవ మొనర్చిన 

యీ పరిభన వహ్నికంటిె నెక్కుడె - పటు సం 

తాసమున. జితా కాష్టో 

ద్దీపితమగు వహ్ని........... (1 
అని నిశ్చయించి, విద్యాధరునిపై గంధపుం జెక్కల జితింబేర్చి 

“వెగ్గలమైన కూర్మి నరవింద దళాయత నేత్ర కొండ కా 

రగ్గి పటీరకాస్టముల యందు రవుల్కొనం జేసి, కమ్ము పూ 

మొగ్గల దండ. దాళ్ళి, మది మున్కడ. గాశిని విశ్వనాయకున్‌ 

దిగ్గన సంస్కరించి, జననిన్‌ జనకున్‌ దలంచెన్‌ గ్రమంబునన్‌.” 

“నా పుట్టినిల్లభివృద్ధి నాందుంగాక! నా తల్లి ముత్తయిదువగా మనుంగాక 
నా తండ్రి యుత్తమ శ్లోకుండవుం గాక!” అని యాశీర్వదించి, 

“సర్వమును గూడి మీందటి జన్మవేళ 

నితనికే భార్యగా నన్ను నిచ్చు. గాక! 

యనుచు, హరిణాంకమూర్తి తీవ్రాంశు( బోలె. 

గొసర కగ్ని( బ్రవేశించె. గువలయాక్షి-” 
కథ ముగిసినది. ఆ భారత పతివ్రతా హృదయము - ఆ పావన ప్రేమ రహస్యము - 
ఆ భారత ధర్మబంధ మహత్త్వము - స్రీ హృదయమునం బొంగు పుట్టినింటి ప్రేమ - 
చేపట్టిన భర్తపై దేవతాభావము అదుగో! ఉదాత్తమైన యా భారత సంస్కృతి యంతయు 
ముమ్మూర్తులా మూలమూర్తియగు నా యగ్నిభట్టారకుని దివ్యజ్యోతులలో 
వెలింగిపోవుచున్నది ఆ వెలుంగులలో6 గరంగి పోవుచున్న మన హృదయములలో 
నింక వెలుంగవలసిన దేమున్నది? ఆ దివ్యతేజమే; భారతక్షోణి నిండుగా నాంటివలె 
నేండును ముందునాండును భారత సంస్కృతి విజయపతాకయై వెలుంగుం గాక! భావనా 
సాక్షాత్భతమైన యా దివ్యతేజము నెదుట హృదయము ద్రవింపం గన్నులు చెమరింప 
గంటము చేపట్టి కవితారస ఖండమైన యీ కతా కళాఖండమును సర్వాంగ సుందరముగా 
సృష్టించిన మన శ్రీనాథ మహాకవి కివే జోహారులు! 

శ్రీనాథుని శీలమును గూర్చియు శృంగార ప్రియత్వముం గూర్చియుం బెక్కురు 
పెక్కువిధములుగాం దలంచిరి. వీనిపై వాదోపవాదములు పూర్వపక్ష సిద్ధాంతములు 
విపులముగా జరిగినవి. అవన్నియు సవిమర్శకముగాం దేల్చుకొనుట కిది సమయము 
గాదు. అవసరమూ లేదేమో! ఎందుకనగా, నెవరీ వాదమునకు మూలమో ఆ శ్రీనాథుండు 
లేండు. అందలి సత్యమును దేల్చుకొని చేయవలసినదియు లేదు. ఆయన పెట్టిన 
సాహిత్యభిక్ష మాత్ర మమృతమయమై యాంధ్రుల పైతృక భాగ్యముగా మిగిలినది. 
దీనినిం బాలించుకొని, పెద్దచేసికొని, యన్నదమ్ములమై యనుభవంచుటే గాదు - 
అవ్వలి తరముల వారి కందంజేయుటయు మన ధర్మము. 

“శ్రీనాథుండు శృంగారరసమును విచ్చలవిడిగా భోగించి యనుభవించి 
యుండనిచో నా రస మాతని కావ్యములయం దంత విరివిగా వెల్లివిరసియుండ”దని 
కొందజా శంకించుచున్నారు. ఇది యంత యొప్పిదముగాం దోంపదు. అనుభవించిననే 
గాని రసాస్వాదము నెజుంగని జాతివేఖు. మానవుండా జాతికిం జేరినవాండుగాండు. 
అతనికి దేనినైన నూహించి తెలిసికొను వివేకమున్నది. భావించి యాస్వాదించు 
హృదయమున్నది. సమాధానముతోం దృష్తి పడంగల యనుభూతి యున్నది. కవి 

యంతకంటె నధికుండదై యుండవలెంగదా! ఇంక మహాకవి మాటంజెప్పం బనియేమి? 
ఇట్టిచో మహా కవిసార్వభౌముండైన శ్రీనాథుండు శృంగారమును బచ్చిగా ననుభవించియే 
తన కావ్యములం జెప్పెననుటేమి యొప్పిదము? 

ఆ మహాకవి నొకరు సమర్థింపవలసిన యక్కజలేదు. అతండిప్తుదనంత 
విశ్వములో విశాలాంధ్ర ప్రజాహృదయములలో వెలుంగుచున్న యమర సారస్వత 
జ్యోతి. కొంద అనుకొనుచున్న దుళ్ళీల శృంగార భోగ లంపటత్వాదులు శ్రీనాథునియందు 
నిజముగా నున్నవనుకొన్నను, వాని మంచి చెడ్డ్టాయన బ్రతికి యున్నప్పటి నిత్య 
జీవితమునకు భౌతిక శరీరమునకు నప్పటి ప్రజలకు సంబంధించినవి. అవన్నియు 
నాయన చరమ దశయందలి దుస్థితితోంగూడ నిప్పటికి సుమారైదువందల యేంద్లనాంటి 
భౌతిక ప్రకృతి గర్భమున జీర్ణించిపోయినవి. పోయినవి మరల రావుగదా! రావలసిన 
యక్కణయు లేదగదా! కడచిపోయిన యా యపవాద మా యంత్య జీవితగాథ యింకను 
మిగిలియున్నచో, నది వారికి వారికి - నా యొడ్దెరాజులకు మిగులుం గాక! తెలుంగు 
ప్రజలకేమో యా మహాకవి యిచ్చిపోయిన యనర్హ సాహిత్య సంపద శాశ్వతముగా 
దక్కినది. తెలుంగు జాతి యా సాహిత్య సంపదనంతయు నిండుగ ననుభవించునట్లుగా, 
మెండుగా నభినవ దివ్య సాహిత్య నందనోద్యానములు తెలుంగు నేల నాలుగుచెజింగులం 
బెంచునట్లుగా దీవింపుమని యా మహాకవి కంజలి సేయుదము! సారస్వత జ్యోతి! 
అమరమార్తీ!! నీ కివే మా ధన్యవాదములు!!! 

9 తెలుగు జాతి భాషా సంస్కృతులపై నేటి యువతరానికి ఆసక్తి కలిగించేలా 


ప్రణాళికలు తయారు చేయడం. 


౨ ప్రపంచ వ్యాప్తంగా ఉన్న తెలుగు వారిని ఒక వేదికపై చేర్చి భాషాసంస్కృతులు 
ఎదుర్కొంటున్న సమస్యలకు పరిష్మారాలు కనుగొనడం. 


9 తెలుగుభాష ప్రపంచ భాషలతో సరితూగేలా అంతర్జాలంలో ఉపయోగించ 
డానికి చర్యలు చేపట్టడం. 


తెలుగును పాలన, “బోధన, ప్రసార మధ్యమ భాషగా వినియోగించేందుకు 
చర్యలు, తీసుకోవడం. 


9 తెలుగు వారి జానపద, సంప్రదాయ కళారూపాల ప్రదర్శనలకు, ప్రచారానికి 
ప్రణాళిక రూపొందించడం. 


* తెలుగు జాతి ప్రాచీనతలను, ప్రశస్తిని వెలుగులోకి తేవడం 


* తెలుగు జాతి చరిత్రపై భాషపై గ్రంథాలు ప్రచురించి కొత్త పారిభాషిక పదాలు 
తయారు చేయడం. 


* తెలుగు భాషను అభ్యసించే వారికి సరళమైన శైలిలో పాఠ్యగ్రంథాలు, 
బోధనోపకరణాలు తయారు చేసే ప్రణాళిక రూపొందించడం. 


అ తెలుగు నేలపై గల చారిత్రిక, ఆధ్యాత్మిక స్థలాలకు, పర్యాటక కేంద్రాలకు 
ప్రాచుర్యం కల్పించడం. 


తెలుగు భాష వికాసం తెలుగు సంస్కతి ప్రకాశం 


దేశ భాషలందు తలుగు లెను 





